

Anganyameta Angakanikaarei A Ekanisa

EKEK NGOLO ANGIKANIKAPEI

Ekek Ngolo A Ngikan-Kapei Anyamet Ngina A Tyatira.

Apukokino 2:18-29

"Kigirak neni ke emalaika a ngolo ka atukot angikristo alo Tyatira; irworo Lokoku ka Akuj ngakiro nu, ngolo eyiakatar ngakonyen nguna ikote arira ngina ka akim, ka ngolo ecayete ngakejen Keng ikwa asuwat ngina epwasitae;

Ayeni ayong ngiticisio kon, ka amina, ka ngiticisio kon, ka akiyiun, ka ngiticisio kon ngulu a ekau iloito ngulu a ekingaren.

Nai ayiakatar ayong ka iyong ngakiro ngadi, anera ilakakinit iyong aberu ngin Yesebel, ngina enyara make ebe akadwaran, akitatam ka akisupar ngiketiyiak Kang akitiyia adoteu, ka akinyam ngamuja nguna einakinitae ngaputosia.

Nai abala ayong neni kon ka nguluce ngulu alo Tyatira ebe, ikes daadang ngulu emamukatar akitatam na ngulu nyeyenuna akidules ngina Satan, ikwapei irworotor; mam nyewakini ayong egogogs ece neni kus.

Nai kidara ejok nguna iyiakatar iyees akitodol ngina abunio ayong.

Ka inges ngini ilouni, ido kiric ngiticisio kang paka nangetakinet, aini ayong inges apedor kidiama ngakwapin:

Ka ebuni inges akipuka ikes ke ebela a ngolo suwat; ikokinete ikes ngiboro ngulu a ekayin elupe ngulu ebwangasi toraut ngakabel: ikwa ngina ariamunia ayong dang aneni a Papa Kang.

Ka ainakini ayong inges etop ngolo ka ataparacu.

Inges ngini eyiakatar akit kiira nguna ebala Ekuwam neni a ngikanisae."

Tyatira

Alotooma nguna akolong, Arae Tyatira etaun ngolo pa ayenen nooi alotoma ngitaunio ngikan-karei daadang ngulu ka Apukokino. Ayayi inges kiding Misia ka Ionia. Erikaunito inges ngangololin nguna alalak, nguna eleleba ngidike. Ibore ngini ayiakatar inges nooi arai inges etaun ngolo ayiakatar ajako ngina a ngisilinga anguna ka akimorikina angikagelananak a ngulu ayeete elupe, ngikadonyok ngilowi, ngikadonyok ngiboroboroi, ngikepurak ngilowi, ngiketiyiak a ngilowi, ka ngice dang. Erai alotoma etaun lo abunitor Lidia, akagielanaran ngilowi. Arai inges akisiyiuna a Paulo ngina esiaunan anakwap a ngina Yurup.

Tokona apolou ngina abunio Ekuwam ngolo Akuangan toseunia etaun lo inges na ebe, ayiakatar inges ngiboroboroi ngulu awoikinito a Lokuwam anyamet ngina a ngaomwon ikwa epite ngolo ke edin keng. Edin ngolo a Tyatira ngolo apolon arai akilip, Apollo Tarinamois, ngolo amorikina ka akilip ngina aronon ngina a ekabaka. Arai Apollo akuj ngina erai akolong, ido torai inges atupit Papa keng Seus anapedor. Ayenen inges ikwa "ekeriworon aronis" apolokinit inges ngikisila ngulu a edin ka torai dang ekemaimaan anguna kepotu todiajar (epite ngolo ka akiriwor kori akimaima anguna ediakara, ka akitemonokin nguna a ngadiakanareta kori ekaile). Abu Pulato kirwor anguna keng alopote alo atemar, "Inges elimonokini ngitunga epite ngolo kiwakinet Ngiyekalui, ngamuronisia ka ngiticisio ngulu itiyianakinio Ngakujo, ka ngapedorosio nguna ikamunito akitu ka nguna ka akiyiar a ngina aloyaye atwanare." Alimonori inges nguna eponito "alokingaren" ka "acamit a papa keng" neni a ngitunga kisitiyiae ngikadwarak kori ka ngikisila. Alo Tyatira ayayi akadwaran ngina ebooi a lokicolong a ngolo a ngakejen a ngauni ido kirworo anen kiboyee.

Apol nooi epite ngolo atingitere edin lo. Pa nooi ayayi apedor keng alopote a ngolo ka akimunono, nai arai ebe amam itunganan idio ngini apedori arucokin ka ngitunga ngulu akoranakinete ngitunga ngiboro ngulu yaret mati erai itunganan ekelipan aloyekalu ka Apollo. Itunganan daadang ngini pa acamit Alomar tooma nasuban nguna kilipet ngaputosia ka ngitalesio ngul abukinitae itunganan en alotoma ngigurupo ngulu ka apaki ana a ngina a ngikaru ka amiat. Erai kecamit itunganan idio arakau ngini ecamuna alokiding ngitunga ka anakiyiar a ngina ka agielanar dang ebeit inges torai ngolo erai eka ngaputosia.

Erai dang ibore ngini epolo ayenun ebe ekiro ngolo a Tyatira lo erai apolou keng atemar, "Aberu ngina arwon." Inges atemar eyayi anyamet na erai ngina ka apedor a ngina ka areyo, apedor ngina ipukat ikes daadang ka adedengu, ka akikamanar daadang ka akipuka dang. Tokona erai aberu ngina areunan ngilam

tooma akwap. Etunganan ngolo aason nooi ngolo abu akwap toanyunite inge Solomon, ido abu inges tema,

"Abu inges ewaak eketau akikatakin ayenun, ka apolou ngina a ngakirosia, ka aanyun aronis ngina ka abangao:

Abu oriamu ibore ipei ngini EDWAR AKILO ATWANARE ERAI ABERU, ngina erai etau keng ngiloi ka ngatibae, ka ngakan keng ikote ngadiiyae: eemi itunganan ngini italakarit Akuj aneni keng; nait ikamari inges ikasecan.

Ebala Ekalimonokinan ebe, toanyu nguna abu ayong oyenu ngun, imari ipei ka ipei.

Ibore ngini iitanit ekatau, anguna ka ariamun emam nyeriamuna: abu ayong oriamu ekile epei alotoma ngikiliok apeiliput; nait nyeriamuna ayong aberu adio alotoma ngul daadang."

Ekalimonokinan 7:25-28.

Ebala Paulo ebe,

"nyacamakinit inges aberu itatami kori ayiakaunor APEDOR."

Ameun alomanikor ke Eden ikatokinit aberu ayiakaunor apedor ngina kipukaet ekile, ka tar napakana dang erai na akwap ngina ka aberu tar akuj dang ngina ka Amerika erai akuj ngina erai aberu ngina eleri. Ikwa aputo ngina erai aberu neti eakuna alokidiana (kiitu iyong atemar ebe arai ngakan keng ngakan nguna angasuwa) itodiarit nen anyamet ngina esiaunan kori ngina ke Epeso, aso apol tokona apedor keng akitodol ngina apedoria inges ariamun apedor, apedor ngina ariamuni inges alotoma ngakan keng nguna a ngasuwa ngun.

Tokona pa abeit aberu toyiakatar apedor ngina a ngsuwa. Erai inges ikwapei eyiakatar Ngakigiret tokerarite ekile. Erai nguna icikakinetae inges ngun. Aberu ngina erai kire aberu, ngaberu ca daadang, eyiakaun alopita a ngol. Mere rika co akapet ngina kipuda alokek. Mam ekile ngolo a kire ngolo epedori akitaraun aberu akapet ngina kipuda. Nai ebeit inges tocamakinite ayiakau kwap akipukao mere akipuka ekile, anera ekile erai akou ngina ka akai. Erai kebil inges eyiakaunitene ngolo sek esubitere inges Akuj anguna keng ngol, torauni ngina amunaar. Ekile dang edio ngolo elakakini aberu ikamari apolou adau ngolo dang arauni ngolo emunaara. Ngakiro ngun inges NYENAPIA ABERU NGILOWI NGULU A EKILE KORI AKITUB NGITIM KENG. Nyebeit inges tonap cut ngilowi ngulu a ekile kori totub ngitim keng. Erai kitiyia inges ngun inges atemar eyayi inges ereuna lowae ngolo a ekile akikamar apolou ka amunaar akuwan keng. Ka ngina ikamaria aberu altare ibore nginipei ICIKAKINITAE INGES EBE NYITIYIA, itodiari inges esaa ngol ekuwam ngolo eyiakatar inges. Araut aberu ngina elopilopan erai akitidingit Kristo ido eyiakasi ngikinyom ngulu a ekanisa a Roman Katolik tooma keng tar kikatak inges apega nu nooi dang. NAI ANI EDOLIO NAKIROT, torau Akuj ngina iyokino ido akirot a itunganan a idio daadang torau alioko. Amen.

Atobongosi mono iwon Nageun. Alotoma esube ngolo esiaunan alopita a ngolo ikiyenia iwon tokona, abu Akuj kitiyiau ngiboro daadang a ngiare-rei, ngini kile ka nginiberu. Ayiakasi ngikokoro - ekokor ka akokor. Ayiakasi ngaatuk ngarei aiteng ka emanik. Totiyiaun jik kwap. Nai ani edoli itunganan, arai ipei bon. Pa arai ikes ngiarei. Etiyatae Adam alotoma aputo ngina ka Akuj. Arai inges lokoku ka Akuj. Ikwa ikoku ka Akuj pa apedoro inges akikatakinio ido kibusokin. Pa kepedoro ngun. Aso abu Akuj tolemu epeiwaie a ekile ikotere eyiakaun akibusokin. Mam pa alomuni aberu erai jik ibore ngini kitete anakan ka Akuj ikwa ibore kire jik ngini etiyiauni Akuj. Alemunio inges a lokile. Ido kedau Akuj alemun inges alokile abu inges toyiakaun erai ngina egelaana alotoma ngitiang ngulu beru daadang ngulu abu inges kitiyiaunite. Arai inges ngina apedoritae amodikin. Emam isubuna ice ngini beru alotoma ngisubuna daadang ngini dote ikwa aberu; nai aberu ngina erai itunganan na erai ngina epedorio akitap esaa edio daadang.

Ido apalago ngina ayayi tooma keng ngin inges ainakini Satan emodikini inges alopita a ngolo a etiang (ngolo anyritae emun), ido ainaki nen aberu eyakaun lopite ngolo ationon alokingaren Akuj ka Akirot Keng. Erai inges akisikwanet ngina a ngiboro a daadang a ngulu asilok. Ka ngulu aronok ka ngulu esigukinak allowae a ece ido nabo torai ibore ngini ajokan ngini ebusan, ka ngina ebusan, ka ekwang dang ikwa akibois ngina iboyoo Ekuwam ka ngarerengisio ka Akuj. Allowae ke epei enyaritae inges ebe akerimon ngina emera a ngacwan a nguna ka adoteu keng. Allowae aloce enyaritae inges Ateran a Kristo. Alotoma epeiwaie enyaritae inges Babilon ngina ka akimunono, akitakadakinetae a longaren Akuj; allowae aloce enyaritae inges Yerusalem ngolo kitete, toto yok. Allowae a ece erai inges ngina arienyanan ka torono ka tosiliansa akitodol ngina eakakinere nakim ikwa akibois ngina ejoikinit inges eyayi. Ka nabo allowae a ngoloce ikiaritae inges nakuj, tomorete ekicolong ka Akuj ikwa akibois ngina ejoikinit aberu ngina ke ekabaka.

Ido ananyamet a ngina a Tyatira a na erai inges ABERU NGINA ELOPILOPAN. Erai inges Babilon ngina ka akimunono. Erai inges akerimon ngina apolon nooi. Erai inges Yesebel akadwaran ngina aliokonon. KAN NYO? Anerai erai aberu ngina a kire ngina ekerit Akuj. Erai Kristo akou keng. Emamukatar inges adiokirot

nai mati ngina keng, emamukatar ngatameta nguna erai nguna keng ka alope nai nguna keng, mam arikio ace mati ngina Keng. Ani bo ekanisa lo? Adau inges acakar Akiro, tomunaya tar ngibaibulio ka ngakirosia nguna a ngulu ekerito Akuj. Adau inges akiar ngulu ekatokinito alimonokin akiyokino. Adau inges akiloun ngikabakae, ngarwonita ka ngibukui - kipukate ngajoresio a ngikeain ido torubakinite ebala ebe inges arai akuwuan ngina a Kristo ka ebe erakasi ata papa keng ngikelunyok lorot a Kristo. Emodikinit Satan inges nooi paka ngina araunia inges dang akamodianakanan ngulu. Erai inges ateran ngina a Satan ido adau auruun ngidwe keng ngulu ka akeru ngulu erai ngidinio.

Alotoma Nganyameta nguna ka Akirionut asir inges ekama apolou. Abu inges yaa ngikaru ngamiaa ngak-kaomwon emunae ka kiranyununuye. Abu ingest oar ka tomunya aosou, pa abu yau idiobore mati atwanare paka ngina asir akica ngina ka akiyokino kedaunor cut ido abu ikica ngini cici nooi kidong. Asir akimet ka ngacwan kepalikis alel; tar bo kepolokinit inges ngibukui ngulu ka akwap ido kiitanite dang atemar toraut ngitunga daadang ngulu eyiakasi tooma nakipukao keng, ayayi atukot ngolo cici ngolo arai ngolo ka Akuj ido akibois kec eyayi Nakuj, ngul bon pa apedorit inges akiranyun. Edarit Akuj isipan keng ngini cici; pa apedorio akiranyun. Arai ekanisa ngolo a Roma lo kاپirit ido torono ikwa akwin Atalia ngina abu kikatok amunyar ngidwe daadang ngulu ka akabakanut ka todikino kire irikari daadang, naia ABU AKUJ KIDEU IPEI, ido alotoma keng apotu ngikalalak ngulu eyiunak toloomut. Aso abu Akujkidarisipan ngini cici anapaki a ngina ka akuar ka akiyokino kec abu nai tonyou ece ngolo anyaritae Lusa.

Idiotunganan daadang ngini eyeni idiobore alotoma ekanisa ngolo a Katolik ngolo a Roma ka epite ngolo kilipet keng epedori alimokin iyong apolou ngina keseunia Ekuwam etaun ngolo a Tyatira lo anguna ka awoikin ekanisa alotoma Ngikaru Ngulu ka Akirionut lu. Nyenguna jik alongaren yok.

ANYAMET

Abu anyamet ngina a Tyatira kiboyi akaoyian nooi akilo ngunace daadang, eyiait aoyiau a ngikaru ngulu ebai ngikaru 900, ameun alotoma ngikaru 606 paka 1520.

EKIAKIA

Asir sek ekanisa atiaka arau ngigurupo ngiarei, ngolo a lokide ka ngolo a Lotoo. Ageun anen apotu ngikesikwarunak toloomuniyete alotoma ekanisa edio kec kori eriamanakinosi alomun alotoma apaki ace ido torik atiaket ngina ka ekanisa ngin tooma nacukulul ngina ka arucokina ka Akuj. Ekabila a ekile a ngol inges Puransis ngolo ka Asisi. Ngolo abu tosub elosi akitatam keng ejok alotoma apaki adio, apotu ngikarikok ngulu a Roma kiwakis etic keng kwap. Petero Waldo ngolo a Liones, ekagieleran ngolo abu kitoron eyiare keng, abu tokukurianer nooi alotoma akijaanakin Ekapolon ido abu toriku ngulu alalak neni Keng; nai abu Papa togolo inges ka kitowa etic keng. Mam alotoma ngigurupo ngulu arei lu ngolo arai ekiakitono anapaki a ngin erai kisiemeki iyong anakica a ngina a Ngakigiret. Nai ayiakasi ngikiliok ngiarei nakibois ngina enyaritae Bitic aisl, ngulu apedorit akijaanakin kec alotoma Akiro, ke ngiticisio dang akisindaun akikatakinet ngina ka akiyokino. Arai ngul Ekakwang Patrik ka Ekakwang Kolumba. Erai neni a Ekakwang a Kolumba inges abu abaat ngina a ekiakitono na toyiakaun.

Ata bo kerai ekiakitono ngolo ka anyamet a Tyatira Ekakwang Kolumba, acamit mono ayong aotap ngadi kiro anakiyiar a Ekakwang Patrik ikwa akitaanyunet neni yok ka dang ikotere itoliokonore nguna ebala Roma ebe aroko Ekakwang Patrik eyayi lowae keng ka Joan ngina ngina a ngina a Ak. Arai Patrik euruna anakato keng a Martin alotoma etaun ngolo cici ngolo a Bonaben alodiyete angolol ngina a Kilaide.

Akolongit apei ngina aboliar inges alokipetet ka angolol ka ngakaitotoi keng ngarei, apotu ngikokolak ngulu ka anam todolut ido kikamasi ikes daadang ngiuni. Mam ngini eyeni neni kebu nakato keng tolot, nai Patrik (arai ekiro keng Sukat) aponi togielarae inges neni a Ekapolon a edio alotoma Irelan ngolo Alokuj. Arai etic keng acok ngiguruwoi. Anguna ka akitiyia etic lo, abu inges kitatam ngingokwo. Arai ngingokwo keng ngulu etatamitae nooi akitodol ngina aponiata ngikalalak aneni alwanan ka neni eapi dang akigiel ikes. Ido abu inges anapeiyanut keng kiyiu Akuj.

Todoluni nai ekibure ngolo ka akisii abongor lore neni a ngikaurunak keng. Abu toyeu epulan ikwa ngina sek erakar inges eketataman ngigokwo ngolo ayenen ka kiwaak epulan ngol lotic. Abu inges kitatam ngingokwoakiper alokidiana keng ido torapito inges ejok tomam arotokin mati kelimokin. Anen akolongit apei ngina abunio ekapolon keng ngol togielaria ngingokwo ngulu alalak, abu Patrik kicikak ngingokwo, mati ngolo apolokinit nen, adokar natuba, abu Patrik kiteyenik ekarikon ngol ka erwor a ngolo a ngakan ngolo ka akimunono abu toem ido towou abongun lokipetet. Ani ikatokini ekapolon keng alemar ngingokwo, mati ekarikon ngol Ngina ekatokinio ekapolon keng ka ekagieleran Alomar natuba, abu Patrik todoka natuba ido kicikak ngingokwo akirap inges, ido alotoma akisila kinet abu inges tonyarau ekarikon dang ngol natuba ka ayiakaun kidiana keng.

Anguna pa atakania Patrik ka adio kidding a daadang, abu ekagieleran kitorotoki atba keng. Kedau inges aanyun atemar aeku ekile lo aekun neni nyepedoria nabo abobobng abongor kau, abu nai Patrik tolimok nabo ngingokwo arinyanuun nooi. Buni nai inges tolimokini ekapolon ka atuba atemar mati ikiyia

iyong ayong lore kosi ecikakini ayong ngingokwo torubakis ededng, ka ekamari nai ayong atuba.

Ikwabo kerai ekile lo ekristatayot ido kedau akiirar eemut a edio alo abu yaa inges lokipetet kec ka alakara. Anen abu Patrik tolot losukul ngolo a Ebaibul ido tobongu Irelan ka Akirot ta apedor ka Akuj alotoma ngakitaanyuneta ka ngaumonokineta , abu inges kisiyu ngalipio a ngitunga. Mam apaki adio ngina alositor inges Roma. Nguna iyokino nu ebe, kedau Roma akikamar eculat ngol ka ani eanyunete ikes atemar eyayi esaa itemokino, apotu ikes toara Ngikiristo ngulu edeparito 100,000 ngulu asir kepoloto alotoma ngapakio nguna a ngikaru ngulu arai ngirukitos a atukot a ngolo eyookino aye ngulu asir kepotu tooma nakiyun anakitatam a Ekakwang Patrick.

Kelunyar ngikaru 60 ekau ka atwanare a ekakwang a Patrik, edounio Kolumba alotoma akwap ngina a Donegol, akwap ngina a lokuju Irelan, neni a ekal a ngolo ka akabakanut ngina a Pagas. Abu inges torau ekasioman ngolo aason, arai dang ekasioman ngolo akukuranan, ngolo engadanakini ngakigiret nakou keng. Abu Akuj tonyara inges a eporoto a ngolo akupo kidiama araun ekalimonokinan. Kedau inges akiirar eporoto ka Akuj, mam ibore apedori abukin inges, ido abu akiyar keng ngina elelebakatar ngaumonokineta ngin inak ngikegirak ngiemuto ngice ebasi ebe arai inges ngolo aapikinit ngikiakia. Apol nooi akijaanakin keng ka toyiakakatar dang ngakitaanyuneta erukito. Paka ngina atamitotor ngice (torai nai ngikasiomak ngulu a Roma) ebe kode iyatakinitaek ngakiro nu.

Alotoma ngasaparwo keng nguna ka alimonokin, ikwapei ayiakar inges adolokin etaun ngolo adukitoti arwatata keng, toriamu ngikekia egolol. Abu inges kikeu etoil keng alotoma a akilip ikotere ebuni Akuj akingarakin inges ikotere elomari tooma lotunga a nguna ka alimonokin. Nai ngina ageunia inges akilip, apotu ngimurok ngidies toyiakaun Aratarat inges a ngiporotoi a ngulu ayiakasi kidiama. Abu nai togeu aekin eete. Ani eekini inges, abu Akuj kiyiatak eporoto keng ngolo paka ngina elikorio eporoto keng ngitoilon a ecelet a ngolo a ngikapir. Anenipei apotu ngikekia tongararos bon. Abu inges toloma tooma tolimonoki Eemut.

Alotoma apaki ace kedaun agolor inges a lore, ani ibelekin inges a nguna ka aekar, abu Lokoku a ekepukan todiakakin nooi, toapikinite atwanare. Aponi kiwarunae Ekakwang Kolumba atipei. Kedau inges akilip abu ikoku tongalek atipei. Aponi nai ere ngol tongakinae ngikalimonokinak.

Abu Eemut ngolo asegan ngolo alimonokini Kolumba ka ngirukitos keng kielakin Sikotilan daadang, apotu ikes kibelekis ikes neni ka Akuj. Abu dang alimonokin kec kipecar tan Kuj Yurup. Arai epite keng ngolo alimononkinia inges epei inges ngolo ka ka akiwaakini inges ngikiliok ngulu edolete 12 nakibois adio ka ekarikon kec ido toloto lu nakibois adio ngina kitete - etaun ngolo eyayi kiding togeut alimonokin Eemut. Ayiakasi kiding ngikiliok ngulu tomon ka ngiarei lu ngikebubwok ngabaai, ka ngimalimo, ngikalimonokinak, ka ngice dang. Ido adukokinete ikes arwatata kiriam eboot kec ngol. Ido alotoma ngirwa ngikudo kilelebun ngikasiomak ne ka ngireria kec toyakauna lokalia kec, akisiom Akirot ka akitemonokin akiyia Akirot ka akijaanakin Ekapolon ikwa ngikalimonokinak anakwapin, ngikarikok ka ngikalimonokinak. Alacakina ngikiliok adukonokin tar bo keponito ngice nyecamakis edukone, anguna ka akijaanakin Akuj ejok. Amam ikes agangan ka apukan ka adio a daadang, ido apotu ikes torotokis tolwaka nooi alotoma ngakiro nguna a Politik. Akilo ikes akirworo nguna aronok neni a ngidinio a nguluce, apotu ikes kitatama anerai ayenete ikes atemar akiyokino inges erai iborosit ngini ejok ngini irikakiniata ikes nguna aliosikinito ikes anatameta kec. Atiakuna ikes cut alo Roma.

Abu Kolumba ngolo kisiaki esukul ngolo ke Ebaibul ece ngolo apolon aloculat ka anam neni anyaritaek Aii (ngina alokwap-too Sikotilan). Ngina alosio inges inaa abu toriamu eculat ngol eyiakatar ngalup nguna cario ka nguna eleleba ngamoru ngina pa apedorit akitokon akimuj ngina itemokin ikes daadang. Abu Kolumba kiraak ekinyomit ka akan keng ka apei ido kikearite Ebaibul a nginace apaki ngina elipakinia. Tokona arau eculat ngol akibois ngina ajokan nooi ikotere akitare alotoma akwap. Apotu ngikasiomak ngulu a Ebaibul tonyout aloculat alo toloto ido toyiakatar aosou ka apedor ka Akuj.

Apaki ngina asiomia ayong eemut ngolo ke eketiyian ka Akuj alo ka etic ngolo eumokina ngolo abu inges kitiyia, abu tomina etau kang ebe abu apedor a Papa, ikwapei eburitor inges acunun ngitunga daadang neni keng, abu bu ido tomunau ngakiboisio nu ka kiranyu akiyokino ngina sek alimonokinit Kolumba.

EMALAS

Apukokino 2:18,

"Irworo lokoku ka Akuj ngakiro nu, ngolo eyiakatar ngakonyen nguna eriraete ikwa akim, ka ngakejen keng ikote eburonis."

Apukokino ngina ayiakatar anyamet ngina a Tyatira ngin, inges na ebe erai Yesu Lokoku ka Akuj. Ebe alorwa kolong a ngulu ayiaria inges enapit akuwan ebe ayenio inges ikwa Lokoku ngolo a itunganan. Nai tokona ameun a nen nyeroko nabo iwon eyenio inges alopote a ngolo ka akuwan. Nyeroko inges nabo erai Lokoku a itunganan, ekadwaran ngolo apolon, ngolo abu inges elope tocunucunak akidwar daadang.

Adu ngolo dounopei abongor natorobu a Papa. Tokona ikiyeni iwon inges alotoma apedor ngina ka ayiarun Keng. Adu inges ayiarun ido adau ayaar neni Keng apedor ngina epol ido eyayi inges kidiama daadang ka tooma daadang ikotere itopolorio akibuses Keng. Emam nyemorete inges akibuses Keng ka idiotunganan. Emam nyikeari inges ngakekan aneni a idiotunganan.

Ngina engoliunia inges kwap neni a Tyatira, ido abu toanyu alotaun a ngol ka ananyamet a ngina a ngaomwon a ngin akereru ngina sek erai ngina Keng bon, abu toriamu ipotokinitae ice. Apotu ngakonyen Keng toriraut alotoma akim ngina ka anyunyura ka etube ngina engolikinia inges Apollo ekeraritae ikwa Lokoku ka Akuj, torai bo inges bon erai Lokoku ngolo a Papa ngolo dounopei. Ebeit mono torienyaana etube Keng neni ebai ai anguna ka anyamet a ngina a TYatira anguna aponiata ngikelipak ngulu erai ngimembae a ekanisa ikwa ngikapir ngulu elipete Akuj ngina erai Lokoku ka akuj (Apollo lokoku a Seus), kikeariata etunganan ngolo erai ekarikon nadoketai ngina ka akilip inges, kitogogongite nai apukan. Anerai ibore ngini abu inges kingolik jik inges ngin. Abu kingolik ekanisa ngolo a Roma, keloma tooma akilip ngaputosia totupitetei ngikisila ngulu ka akuj a ngina erai akolong (Apollo) aponi kikearai itunganan tooma napedor ka Akuj (Papa) anguna ke edukone a ekanisa ka apukan. Anerai apotu Tomas Akwinas Aliberas Pelegas tolimum temasi ebe: "Etakani Papa aneni a ngulu iteete inges alokuwam ikwa ibore ngini nyera itunganan nai Akuj. Emamukatar inges ekisal edio ngolo ka apedor keng. Epedori inges atemar iyokino nu nginibore ca daadang ngini etemari inges ka epedori dang alemar apedor adio, lopite ca ngolo ingolikinia inges ebe itemokino. Apegun nguna ka apedor keng angina iriamit akwap daadang einakini iyong ikigwolorio alotoma akiyiun. Ngimoe ngulu apolok alokanisa ikes ngitunga ngulu eoliyorito ngulu nyepedorito akinap ayokot ngina ka arimaanar ngakiro."

"Eyayi ekesirworikinan epei kiding Akuj ka ngitunga ekile Kristo Yesu (Lokoku ka Akuj),"

Timoteo 2:5.

Nai adau Papa ngolo a Roma akijulakin (akilocokin) Akirot. Abu inges kitiyia ngun, "epei karucokiniton ngolo eyayi kiding ngitunga ka Akuj (mere ngitunga)." Tokona ebe eyayi inges erai ngolo eyayi kiding ekelipanakinan ngitunga. Nai emam ekelipanakinan ece mati Lokoku. Erai Papa ngolo iserae ngakiro nguna ka akiteyario alo Roma. Nai emam akiyiun ka adiokiding mati alotoma Lokoku ka Akuj. Nguna ka aumokin iriamuni iyong atemar eriraete ngakonyen keng a nguna ke etube. Tomam aumokin ngakejen Keng dang ikote eburonis ikwapei ewaar inges idarit akipudaar paka ngina inyadiara ikwa ngakiria kori apuwa ngibukui ngulu ka akwap a na. ikitalakari iwon Akuj nooi ikotere ngakejen Keng nguna a eburonis nguna agogogngok ngun. Adaut ikes akitor lotube a nguna yok. Araut tokona apetatait yok anera ibore daadang ngini abu inges toriamu erai ngini yok. Ikiwoi tokona iwon erai ngulu ikiyenitere inges iwon, Yesu Lokoku ka Akuj.

Erai alotoma anyamet naga inges ikisuudaa iwon anyoun ngina a Ngulu a Moamed ngulu apotu tongero Lokoku ka Akuj ido kitemokis dang atwanare a neni a ngulu anyarasi ebe Ngikristo ikes.

Erai tar dang alotoma anyamet na inges abilia ekanisa ngolo aliokonon akiciket ngina engarenon ngina ka Akuj ido tolosikini nabo akibil akiciket ngina a ngarei dang anera abu inges kiwaak Papa keng nakibois ngina a Yesu Kristo ido kiwaak ka kitemu dang akilip ngaputosia akitodol ngina abunio torau atwanare aneni a ngulu pa apotu tocamut ngaputosia ibore ngini ayayi tooma ekanisa. Alotoma apaki ngina a akabaka Seodora bon, ameun alotoma ekaru 842paka 867 aponi toarai ngikakwang ngulu edeparito 100,000 anera apotu ikes tojemut ngaputosia ido kimarakis erai ibore ngini emam epoida.

Nguna a kire ebeit anyamet na tokii kori kitwania daadang. Ekapolon ngolo ka akibuses ngolo ewoi ka ama, Akuj ka Akuj kire - emasar Akirot Keng nawae, angeri tar akuwan Keng dang nai nyepedorete ngakan nguna a ngitunga ka ngitai ngulu a ngitunga akimasar inges. Kimieki iyong ikes tongero inges, erubakini inges erai ngolo eyiunan. "Nyikuriakiata isipan ngini cici; erai acamit a Papa kus ainakin iyes ebuku. Ido ngina abunio ayong ka ngakejen Kang nguna ikote eburonis ka ngakonyen nguna eriraete, abuni ayong akitac; erai etube ngolo Kang, abuni ayong akirop ikes," ebala Ekapolon neni.

AKITURIT

Apukokino 2:19,

"Ayeni ayong ngiticisio kon, ka amina, ka ngiticisio kon, ka akiyiun, ka atitinyikinit kon ka ngiticisio kon; eloa ngulu kitet ngulu ngorok."

Anege dang ikiriamu iwon emalas lopei ngol, "Ayeni ayong ngiticisio kon." Ebala Lokoku ka Akuj elope ebe, "Kiyiunae ayong anguna a ngiticisio." Abu inges kitogogongite nooi nguna a etic Keng ngina ayiakar inges nakwap ne. ngiticisio ngulu abu inges kitiyia arai ngulu adaunit sek Papa akitemokin a nguna Keng ikotere iyatakini akiyiun tooma Keng. Arai ibore ngini epol alotoma akijaanakin Keng.

Ebala Ekuwam keng ngolo a Akuangan alotoma Paulo ebe,

"Anerai ikirai iwon etic Keng, ngulu ikisubunitae alotoma Kristo Yesu akitiyia ngiticisio"

ngulu ajokak, ngulu kolong abu Akuj kitemoki ebe oloseneneoto iwon."

Ngiepesoi 2:10.

Arai ngiticisio lu ngulu abeit kiyiatakis akiyiun a neni Keng ikwapei itoodiunitotor ikes ayena kec ngin neni Keng inges nguna etamunit Pauloebe "kisubunitae alotooma Keng."

Tokona mama nyepedorete ngiticisio akikamar apaki ngina ka akiyiun neni ka Akuj a nguna ka akiteyario yok. Nai itodiarete ngiticisio akiyiun yok ngina ikidau iwon akiwakin neni Keng. Nyepedorete ngiticisio ngulu ajokak alakun iyong, nai elomunete ikes alotoma akiyar ngina elakunitae ikwa ngaraito neni ke Ekapolon. Anupit ayong nguna a ngiticisio a ngulu ajokak. Tar erai pa kiyiunit itunganan, ebeit inges kitiyia ngiticisio ngulu ajokak ido dang kitiyia jik ejok nooi. Ibore ngini erono anakonyen ka Akuj inges akitiyia ngitunga ngiticisio ngulu aronok ka tobasi ebe ikitiyiae ikes etic acamit ke Ekapolon. Apotu ikes toyiara akiyar ngina erai amedo ngina a ngakiro a nguna itatami Akiro. Ayiaksi ikes earete, totubonorete ngakejen, ka akitiyia ekabila edio daadang ngolo ka aronis a Lokiro a Ekapolon. Apotu dang toyiara eyiare ngolo jik erai amedo a ibore a ngini itatami Akiro. Anapaki a ngina ka aronis a ngin apotu ngikanupak ngulu eyokino tonepete ikwa ngina ecaia akica anakibois a ngina erionon ikwapei eyiatakinitotor ikes dang akitiyia nguna ajokak jwijwi; anerai apotu ikes totacakis arerengu neni elamere ikes, ka apotu kitiyiata akiyokino a nguna ka akerit Akuj tar bo keponito ngikalalak kec totwaka a nguna angun.

Anakigiret a na eyayi inges italakarit ngidwe Keng anerai ayiarete ikes eyiare ngolo asir kilocokin. Apotu ngiticisio kec kiteyenikis Ekuwam ngolo kitete ngolo ayayi ka ikes. Apotu ngitunga kingoliks ngiticisio kec ngulu ajokaka ido kitopolosi Akuj. Ee robo erai kirai iyong ekristoit ibuni iyong akitiyia nguna ajokak. Itodiarete ngiticisio kon atemar engale etau kon. Nyebuni nen araut aneni kon ibore ca ngini ikatokinit iyong akinap erai akikatokin, anerai ibuni iyong akitiyia etic Keng apaki ngina nyikiteo iyong itunganan idio nai torai Akuj bon ikitee iyong, ka ibuni iyong akitiyia acamit Keng tar kelemarete ngun akiyar kon dang.

"Ayeni ayong amina kon, ngiticisio kon, akiyiun kon ka atitinyikinit kon." Iriamuni iyong atemar iwakinitae ngiticisio kec kiding "kiding" ka "etic." Ido erai nen akibois ngina iyokino ikotere ngun, anerai kemam amina nyecamuni inges tar ngiticisio yok tar ka akijaanakin yok. Abu Paulo isirwori Ngikorinto tema, "Erai kemam amina, arai ayong ikongin, ka ibore daadang ngini etiyiae ayong emam epoida mati itiyiatae alotoma amina." Aso ianyuni iyong a ne atemar amam Ngikiristo lu alogurup a ngolo a Nginikolaitan ngulu apotu kitiyiata ngiticisio ikwa ibore ngini ikilakuni kori ikitojokiata ngitunga. Apotu ikes kisitiyiata ngiticisio kec alilo amina ngina ka Akuj ngina abu tocaik ngitain kec arai amina ka Akuj ngina eminar ngulu Keng. Ebalu Yesu ebe, "Anguna a nu inges eyenuniata ngitunga daadang atemar irakasi iyes ngikewapak Kang, ebetominin iyes make." Abasi ngikapir ngulu apotu kingolikis akiyar ngina a Ngikristo a ngulu esiaunak ebe, "Toanyu epite ngolo eminanakatar ikes.

"Ebalu Yokana ebe itunganan daadang ngini emina erai ngini eurunitae aneni ka Akuj,"

Yokana 4:7.

Acamit ayong ayaun akiretakinete na anege. Ebalu nguna ikamunito nguna ka apaki ngina ka awasia anguna a ngasecisia anguna iyatasi ebuni amina ngina a ngikalalak alilimiyor. Alotoma anyamet ngina a Laodekia, amina ngina a ngawat ka amina ngina a ngiboro ebuni akikamar amina ngina ka Akuj. Iitana iwon atocoikina alotoma apedor ngina ka asecit alorwa a ngulu ka awasia a lu. Iriamunito ngikalalak ngatiokisio a nguna nyeyeniata ikes aronis ngina a ekuwam a ngolo ka awasia. Adol apaki ngina ebeitor iwon eyotokisi neni ka Akuj ido ocamakisi inges kileleb akiyar yok ka amina Keng, ani kemam ikiponi iwon apupuun alilimu ngina ka ekanisa a ngolo ka awasia alo, ido ongero

Akirot ka Akuj ngina erai inges bon epedori akingarakin iwon. Alotoma apaki ngina a ngikaru a ngulu ka akirionut a ngina aronon abu emusabibu ngolo iyookino toting amina kec anguna ka Akuj ka amina ngina angikaitotoi. Abu Akuj kitalaka ikes anguna angun.

"Ayeni ayong etic kon." Ebalu Yesu, "Inges ngini epol a lokiding kus torau eketiyan a daadang." Abu ekaoson ece tobongok ngun tema, nguna abu inges tolimu nu, "Erai akisiom ngiemuto bon itogogongi akiyokino na." Eyokinit ekile ngol. Ngikiliok daadang ngulu arwok alotoma ngiemuto arai ngiketiyiak. Ikes ngulu eitanito akijaanakinio, ka ikes ngulu esicanito ngulu; ikes ngulu eitanito paka atemar toyiakatei ngaren, apotu daadang totiyiaros kwap ka ngileec. Tar ngikabarak dang itoronit Akuj erai pa kisitiyiata ebari kec ejok. tocoik mono iyong ngiemuto iriamuni iyong atemar ngulu arwok ngul kerai ngulu etiyianakinete ngulu. Emam nyelimito ngiemuto ngadi a nguna kec a ngulu etiyianakinio ngakalalak, nai iturit nooi ikes ngulu apotu kitiyiata ngakalalak a nguna a ngulu.

Ayiautu co iwon ngun esikwanikisi ka epite ngolo eyiakare iwon. Ikwapei pa abunitor Lokoku a itunganan dang akijaanakinio, nai akijaanakin, aso ebeit iwon ewapa akitanyikinet ngin. Kingolik iyong inges epite ngolo ariedikio anakejen a ngikiakia ido kilota ngakejen kec nguna aupit ka toongoriaka dang

ngun. Abu inges tema, "nyiyenete tokona iyes nguna eketiyiak ayong iyes ngun, nai iyenunete ekau. Nai ibore ngini iteete iyes ayong etiyiae kitiyiata iyes dang." Abu inges torau eketiyian ikotere ikeari Akuj inges naoyiau ngina aoyian. Ido apei paaran alotube a ngolo a ngikakwang elosio iwon akiirar inges ebala, "Etic ngolo ajokan, iyong EKETIYIAN ngolo ajokan ka ngolo eyiunan, toloma nai nalakara ngina ke Ekapolon." Etiono nooi sek araut eketiyian. Nai apei kolongit ikes ngulu isitiyiaete ngapakio kec a nguna a nguluce epote moi akolongit apei akiboikin ka Inges Lokicolong Keng. Ejokiar co cut nooi akilo ibore daadang. "Etiyiata iwon a nguna Ekapolon, ameun ebai akwap paka edoyori akolong, ebeit iwon erworos nguna ka amina Keng a ngina ka aumokin ka acok Keng; ani ngina engetakinia akiyar na, ka kirikakin ngiticisio yok dang alokwap a ne, ido tonyaritetei ngirorwa ka ama, abuni ayong ayiakaun nen."

"Ayeni ayong akiyiun kon." Nyebala inges a ne ikwa ngina alimokinitor ngulu a Perugamo ebe, "Totinga kojokan akiyiun Kang." Nyeyiai tokona inges irworo nguna ka akiyiun Keng, nai eyayi italakarit ikes a nguna ka akiyiun kec. Ka ikwapei itiyaa inges ngun elimunit inges tar nguna ka "atitinyu." Tokona akiyiunit ka atitinyu erukito kapei.

Acepaki erai atitinyu ibore ngini euruni akiyiunit, anerai ebala alotoma Yakobo 1:3,

"Akikatakino ngina ka akiyiun kus itolomuni atitinyikinit."

Emam erot ece jik nabo ngolo riamunet atitinyu. Ebuni inges anapaki a ngina ikatakinere akiyiun yok.

Ngiromayon 5:3,

"Eyiyauni akitemiet atitinyikinit."

Epite ngolo itopoloritor Akuj etic ngolo ka atitinyikinit yok etakanete ngun alotoma Yakobo 1:4,

"Nai kimiekisi atitinyu kitodolik etic keng, ikotere iraunete iyes ngulu idolito, tomam ibore icanasi."

Nguna ecamit Akuj a neni yok erai adolit. Ka adolit ngin erai atitinyu - ka akidarit Akuj. Erai lu ngiboro ngulu elomunete. Epite ngolo etalakaritor Akuj ngikakwang lu ngulu a nganyameta a nguna ka akirionut. Atitinyu ngina ikoni ngina a imesek a ngini erikorio nangolio; ijaanakinete ikes Akuj ka amina ka akiyiun. Ibore daadang ngini eitanito ikes ngin alotoma akiyar, etic bon neni ke Ekapolon kec. Epite ngol inges elalaa eropit kec.

"Ayeni ayong ngiticisio kon; ebe iloito ngulu a ekau ngulu a ekingaren."

Erai nu nguna eyenen nooi. Ikwapei ayiakatar akirionut ngina ka anyamet iyiatu; ikwa ngina a etic a ngikakwang kiyiata a ngina kolongit, apotu ikes kitiyiata ka agogongu, ka apotu kijaanakis dang ejok nooi, ka abu akiyiun kec kiyiatakin. Kingolik iyong ebe alotoma anyamet ngina ke Epeso abu amina toyiai inyipo. Ka kire emam nguna elimitere nguna ka akiyiatakina ke etic a ngolo ka amina ananyameta a ngunce; nai erai alotoma anyamet ngina ka akirionut a ngina a nganyameta a daadang, apotu kijaanakis Inges adepar. Erai ngin akitaanyunet ngina epol nooi. Emam ekisal a etic a ngolo ajokan ka ngolo ka amina Ekapolon, nai erai akiyiata jik ngaren. Erai ngin akimunono. Kimieki kikatok emoit akitiding ayok kijaanakin Ekapolon - erauni abongokinet yok etic nabo ngolo iyiatu kin nooi. Ani eyiakaun ngulu palag igworosi a nguna ka akurianu, torai bo ngin apaki ngina calumet akipikor.

"ayeni ayong ngiticisio kon, ido iloito ngulu esidiok ngulu a ekingaren."

Tokona ikwapei ikidaunia iwon atemar, erai na anyamet ngina enyaritae anyamet ngina ka akirionut ikotere anerai erai inges kire ngina erai inges iriono nooi alotoma ngiemuto. Arai apaki ngina a Papa Inosent 111 ngolo abu tonyarai ebe inges arai "ekelunyon lorot a Kristo - ngolo apolon nooi ka ngolo ipukat ekanisa ka akwap," ngolo abu kisiak ASAKITOI ngina abu alotoma akingarenikinit keng tobuko ngaokot nguna alalak akilo apaki adio daadang mati apaki ngina ageuniata ngitunga akiwarun akiyokino. Arai anyamet ngina a (pornocracy), apukan ngina a ngakerimok. Ayiakatar Sagarias 111 akapolon ka "Abu kileleb ekweya ngolo a Papa a ngaberu a nguna pa acamakina ka ngidwe ngulu ka akero ido kijulak akibois ngina a Papa kitarau adui ngina a ngikademanarak." Abu Marosia toar Anastatias 111 a ngina arai akapolon a Sagarias. Arai Yokana xi lokoku a Marosia ngini ka akero. Arai Yokana xii lotatait keng a Marosia ido abu inges "tomunaya ngapuseru ka ngapesur ka aponi dang toriamunae ka toarakinae lotic lopei ke elomi ngol ekile ngolo angoit ngolo ka aberu a ngin." Arai ngin apaki ngina atiakinakator ata Papa anerai ayiakasi ngilaino ata Papa (epukat epei ka Abiginom ka ece alo Roma) elamete ikes nginice kec ka tojiete dang. Mere asecit ngina ka adoteu bon ayiakatar ata Papa lu (euriyete ngidwe ngulu ka akero, toperete ka ngikiliok dang, ka ngace dang) nabo dang agielanarete ikes apis ngina a esacardotiane neni a ngulu ayiakatar ngisilinga ngulu alalak.

Erai na anyamet ngina anokia akica iwadio, torai ngina emuimui, torai bo etaaritosi ngikanupak ngulu kudo ngul nooi ikwapei ayiakar akirionut dang iyiatu paka ani eapuni angetakinete ngina ka anyamet apotu ngikalalak tonyout iitanito akiteteun nabo Eemut ejok. Apol etic kec ngol nooi akitodol ngina apedoriatu

ikes akitemokin erot a nguna ka akitetenio a ngina ayayi ebunit. Angun, ikwapei ebakar Akirot nguna ikamunito anyamet ngin ebe, "Ngiticisio kon ngulu atokona (ngulu a esal ka anyamet) edeparito ngulu esiaunak."

Eyiakatar Tyatira apolou ngina ke ekiro keng a ngol, epei kec erai ebe ("amuronot ngina erucoro.) aneni a ngikalalak ebasi ikes ebe erai tokona ne akidwar ngina ikamunit akilip ngina ke Emisa ngina erai arucorit ka amuronot a Kristo. Ejok nooi atametait ngin, nai epedori tar arakau apolou keng amuronot ngina erucoro anakiyar ka ngiticisio a ngikanupak a ngulu a kire neni ke Ekapolon. Kire arai Ngikakwang ngulu a Tyatira lu elaabo ngolo ke ekinyomit, kilelebakatar

Ekuwam ngolo Akuangan ka akiyiun dang, ngulu esubunitae loticisio ngulu ajokak, kidodiarito dang akipurit, ngulu pa aminakinito ngawat kec, nai ngulu epotunito ibore ngini abobon kec daadang ikwa amuronot neni a Ekapolon.

AKIRETAKINET

Apukokino 2:20,

"Nai ayiakatar ayong ka iyong ngakiro ngadi, anerai ilakakinit (idangidangit) iyong aberu ngin Yesebel, ngina enyara make ebe akadwaran, akitatam ka akisupar ngiketiyiak Kang akitiyia adoteu, ka akinyam ngamuja nguna einakinitae ngaputosia."

Tokona alotoma akigiret na acamit ayong totiyiaunos kwap neni a ngulu cicik 23 ido kingolikis anen akitogogonget ngina ka akiyokino anina ekatokinit ayong akitimisiar iyes nginapei jik. Ka aari ayong ngidwe keng ka atwanare; ido eyenunete nai ngikanisae daadang atemar ayong angici ngatameta ka ngitai a ngitunga." Ayayi ayong akalimonokini iyes nginapei jik atemareyiakasi ngikanisae lu erai ngiarei, tar bo kirworo Ekuwam neni kec a daadang alotoma nginanyamet, esibit erai epei. Nyenu co elimoritae a ne ebe eyiakasi ngikanisae, ka elimunitoi dang ka akilerer atemar ebe ngikanisae lu ngice EMAM nyeyenete atemar erai inges ngolo engici ngatameta ka ngitai. Elosi inges akiteyenikin ikes ngulu kanisae. Tokona alu kanisae mono ngulu nyeyenete akiyokino na? anerai erai atukot ngolo a emusabibu a ngolo aliokonon anerai ekanupan ngolo a kire eyeni atemar egeuni etube a lokai ka Akuj, ka ikwapei ekeritototr ikes Akuj, isiaunete mono ikes atubonokin ngawat kec ikotere nyetubokinere ikes.

Tokona kaninyo bo enyaritor Akuj ngikanisae lu ebe ngulu Keng tar bo kerai ikes emusabibu ngolo aliokonon? Nguna a kire ikes nu ebe erai robo ikes Ngikristo. Nai mere ikes Ngikristo ngulu ke Ekuwam. Erai ikes Ngikristo ngulu ka akuwan. Erai ikes ngulu elimito ekiro akiding. Marko 7:7, "akakukonokinosi ayong ngitunga lu akiding, anerai itatamete ikes anapaki ka Akirot Kang akitatam a ngitunga." Nai erai ca ikes Ngikristo arai bo toraut tokona nabo inyoni? Erai ngolo a Moamed dang eka Moamed. Erai ngol edin nyemitakinitae epite ngolo eyiria inges alodin keng angol anerai enupit inges nguna itatami Ekoran.

Alopite alopei angol, Ekrsito dang erai Ekristoit erai ca kenupit inges atemar erai Yesu Lokoku ka Akuj, ngolo abu abikirat kidou, aponi kibubukino totwan ka toyiaru nabo, ebe erai ekalakunan a ngitunga, ka ngace dang. (kire, alotoma anyamet ngina a Laodekia na eyiakaun ngice ngulu enyarasi make ebe Ngikristo ikes anguna enupitotor ikes ngipitesio ngulu akokak ngulu a Yesu, ido kidekinito nabo apedor ngina ka angerit inges arakau Akuj.adau mono atukot ngina ebekoi Ngikristo ngulu ka aosou akitiyia ngun kapei ka ngasepico ngulu elimonokinete Eemut Ngolo Ajokan ngolo apatanan.) Erai inges ekristoit a ekiro ka eyiai lokanisa. Nai mere inge ekanupan ngoloa kire kori ekanupan ngolo a Ekuwam.erai ekabila ka ekanupan angol ngolo aponi kibatisakinae nakuwana Kristo idoerai kona emembat Keng epei, nai emau ngace erai akitemokinet ka Akujatemar topolo etama kapei ka ngakima ido emam nyebet torutoroi. Erai ngin akiciket ka Akuj.ebunit akolongit ngina akien ka akicunyo kec; nai eroko.

Aso eyayi Ekuwam isirwori ngigurupo ngulunyalinyala lu. Alowae a epei iturit inges, ka alowae a ngoloce iretakinit. Adau inges erwor nguna iyokino ikotere ekanupan. Tokona adau inges akiteyeniar nguna ebeit ekanisa ngolo aliokonon lokitiyia erai keyiai inges akitojkiio alokingaren Ekapolon.

ABERU NGIN YESEBEL

Ikidodikinit iwon ekiakia Yakobo erot ngolo emeta akisec.

Yakobo 1:14-15,

"Nai ikatokinio ngini tunganan ngolopite iriaritor ido kicocoarite ekekibure a elope.

Tosodi ani kedau ekibure apotiore, euruni akisec, ani kedau akisec apolore, euruni atwanare."

Erai nai ngol etorube a ngiboro a ngulu kire itiyiasi alotoma nganyameta. Lopite ngolo ageunia akisec alotoma ekupe, aso atwanare ngina ke ekanisa dang esiakini alotoma ngiticisio ngulu apalak ngulu pa amisikinitae ngulu a Nginikolaitan. Ameun alotoma etic ngolo a Nginikolaitan akitodol ngina arauniata ngiticisio ngul akitatam. Alotoma akitatam abu torwakin apedor ngina ka apukan ka akitolomun

akapirionut. Nai alotoma anyamet naga, elosi neni ka akadwaran keng ka alope (aketataman) ido ebuni alosit kingaren jik akitodol ngina eriamunia akuwuan keng alotoma Anam ngina ka Akim, anera neni erai kire ekisali keng neni, toma atwanare ngina a ngarei.

Tokona akigworo ka Akuj daadang ngina igworokinitor anyamet ngina angaomwon na, eriamun alotoma akitoronit keng akadwaran na, Yesebel. Ka nabo ikotere epedorio iwon amisikin ejok apolou ngina itoroniaritor Inges anyamet na, erai iwon akiwarun eemut keng alotoma Ebaibul ido ani keriamun iwon nguna itiyiat inges alokau aina, ikiyianyuni nai iwon ibore ngini itiyia tokona alorwa alu.

Ibore ipei ngini epol ka torai ngini esiaunan ngini ikianyuni iwon aneni a Yesebel inges en ebe, MAM pa arai inges nakoku ka Aburam, ka nabo elomune keng dang natekerin nguna a Israel pa arai elomune ngolo ke Ekuwuam ikwa elomune ngolo a Rusi, ngina arai aka akwap a Moab. Mam cut, arai aberu na nakoku a Esibaal, ekabaka ngolo a Sidon (1 Ngirwosi 16:31), ngolo arai esacardoti ngolo ka akuj angina anyaritae Astate. Ariamuni inges akabakanut keng ka akiar ekabaka ngolo sek ayayi lokicolong, ngolo anyaritae Peles. Aso anen ikianyuni iwon atemar ebe erai inges nakoku ke ekaaran (ido nguna a kire ikisiitunete iwon ngun nguna a Kaino) ka epite ngolo araunia inges ngina imarakinitae nateker ngina a Israel, mam pa ayayi alotoma ngirotin ngulu sek ke Ekuwuam ngulu etemokinit Akuj ikotere itunganan ngini erai ibukuit alomunia nateker ngina a Israel; nai alomuni inges alopote a ngolo ke EDUKONE keng ka Akab, ekabaka ngolo apolokinit ngatekerin ngatomon ngunaa Israel. Tokona akimorikina ngin alopote angolo adaunere iwon aanyun, mam pa arai alopote angolo sek ke Ekuwuam; arai ibore ngini etoruni lopite ngolo ka apukan.

Ido aberu na, ngina asipokina nooi toma ngaputosia na, mam pa ayiakatar tar idio tametai ngini cici ngini ka araun akelipan ngina ka Akuj Angina Erai Apei Ka Torai Dang Ngina Iyokino, nait nooi abu inges bu ka alosikinet keng a ngina ekongitor sek akigiang Israel aneni ke Ekapolon. Nai ngatekerin ngatomon nguna a Israel ngun, ayenete sek kojokan aronis ngina ka akilip itaok ngini itataunitae ke egolit, nai anapaki a ngin aroko ikes nyeakara neni ebai akilip ngaputosia, anera ayiakasi ikes ilipete Akuj, ido ngikisila a Moses dang ayenen. Nai ameun ngina adukokinotor Akab ka Yesebel, togeuni akilip ngaputosia apiror nooi anadoketai angina ekeara. Erai co alotoma apaki ngina araunia aberu na asacardoti alotoma ngiyekalui ngulu abu inges todukoki Astate (Benas) ka Baal (akuj ngina erai akolong) inges nai alomaria Israel toma atyonis ngina apolon nooi alotoma akiyar keng.

Ani eroko iwon ikiyiakatar nu natameta yok, ikigeuni nai iwon nguna elosikinit Ekuwuam ka Akuj alotoma anyamet ngina a Tyatira na. Ikes nainu.

Abu nai Akab kiit Yesebel, ido etiyiae inges ngun anguna ka akiricunia apukan keng ka akitogogong ta aiunit dang. Erai nai ngun nguna kire, abu ekanisa dang kitiyiaki ngunapei ngun ngina adukokinor inges alotoma apaki ngina a Konstantain. Apotu ngulu arei ngul kimorikin kapei anguna ka akitopol epite ngolo ka apukan, tar bo kesibit ayayi edio pite ngolo ka akilip toma kec. Tokona, emam itunganan idio ngini epedori akitunup ayong atemar ebe, arai Konstantain ekiristayot. Arai inges ekapirit ka toyiakatar dang ngipitesio ngulu atakanete era ngiloi ngulu a ngikiristo. Abu inges kiosanaki epica ke emusalaba naupala nguna a ngasigaria keng. Inges kolong esiakini (knights) ngina a Kolumbas. Abu kiwaak emusalaba lobibiru ngolo a ekelesiya a ngolo amaikinitae ekiro ka akakwang a Sopia, anen abu inges torau ekageunan epite ngolo ka akiwanakin emusalaba kidiana ngibibirui ngulu a ngikelesiya.

Arai acamit a Konstantain na ebe, acunun ngitunga daadang iwapei: ngikapir, ka ngulu itusubuna ngikiristo ka ngikiristo ngulu a kire dang. Ido anen, alotoma adiopaki abu totakanu esibit elosi epulan keng ngol akitodolikin ejok, anera apotu ngikiristo dang ngulu a kire potu anguna ka akikatakin akinyakun ngulu sek asir keakasi Anakiro. Ngina anyuniata ikes atemar ebe, mam nyeroko epedoro akinyakun ikes toma nakiyokino, abu nai nen inak ikes etiakar alotoma akuwuan ngin, ngina asir kerau apukan ngin. Kedaut nai ikes etic ngun aponi nai kimarakinae ikes araut ngulu aoliyosi ido aponi kisicanae.

Kimieki atolimoki ayong iyees atemar, ikiyiakatar iwon ngakiro nupei ngun itiyiasi tokona. Eyiakasi ngitunga acunakin kapei. Eyiakasi dang akigir Ebaibul ngolo ebuni araut ngolo ecamuna aneni a daadang ata kerai itunganan Eyudaiat kori ekatolikati kori emurokoleit. Eyiakatar ikes atukot kec ngina ikwaan ka atukot kec ngina kolong a Naisin kansil, nai enyarito ikes atukot kec ngina a tokona na ebe, Ekumenikol kansil (ebe, atukot ngina erai alosikinet keng acunakin ngikelipak daadang iwapei) Ka mono iyenunito iyees kire ibore ngini elosikinito ngatukon nu daadang akisiria a? Erai ngipentekost ngulu a kire elosikinito ikes akisiria. Mere rika atukot ngina a Pentekostol abala ayong, erai ngipetekost ngulu a kire anguna ilelebitere ikes ke Ekuwuam a ngolo Akuangan ido toyiakatar dang ngakitanyunuyeta ka ngainakineta kiding kec, anguna elosioto ikes a nakiyokino.

Apaki ngina dukokinotor Akab ka Yesebel anguna ka alosikinet angina ka akitogogong apukan keng, abu inges anen togiera arerengu keng ngina ka araut ekiyae. Erai kiloma iyong natukon ngun irauni iyong ngolo idau agielar arakou kon ekiyae, lokato erai kicamit iyong akinup kori mam. Ngina tukot kolong daadang ngina a ngimorukolei ngina abu kolong tolomunite anen, ido tobongo nabo, apotu togielasi apedor kec ngina ka araut ekiyae; ido ngina igielaria iyong arerengu kon ngina ka araut ekiyae, ibuni nai

iyong akikokoin Esau, ipedori iyong akigworo ka akiki ka akitiyia ca daadang nguna icamit iyong nai mam idiobore ajokan iriamuni iyong. Ipeibore bon erai kitiyia iyong, inges nai en ebe, "Tolomutu alotoma keng ngikatunga ka tojongoto akimor kapei ka inges ngasecisia keng!" Nai erai kitami iyong atemar nyeyokinit ayong nu, tobongok nai akingiset kang na, apei bon. Epedori mono tokona itunganan daadang ngini ca eyiari alimokin ayong ekanisa edio kori atukot adio ngina abu Akuj kitonyou kedau sek atukot ngin abongor kau natukon ngun a nguna ka arauin edin ido toriamu nabo akisikwarunio a? Tosioma robo iyes ngiemuto ngulu ke ekanisa ngulu ngorok. Nyiriamuni iyong tar epei, mam cut tar epei.

Abu torau kiding kuwuar aneni a Israel alotoma apaki ngina emorikinotor ikes ka akwap, anguna aponiata ikes toesikiniata akiyar alotoma Lokuwuam nai toseut apukan ngina ka akwap. Abu ekanisa dang toyiakaun kiding akuwuar alosaa a ngolo etiyiakinia inges dang nguna etiyiae a lo Nicea. Erai tokona nabo dang kiding akuwuar anerai eyiakasi kona ngikanisae ecunasi iwapei.

Tokona kedau Akab akiit Yesebel, abu Akab tocamaki inges akisitiyia ngisilinga ngulu ka apukan kotere edukunio ngakais nguna kilipet nguna kos apolok nooi, nguna kilipet Astate ka Baal. Akai ngina adukokinitae Baal, apolot nooi etemokino Ngisirael daadang akilip alotoma keng. Kedau nai Konstantain ke ekanisa adukokin, abu inges inak ekanisa ngaduketa, ido todokununu tar ngalitarei ka ngaputosia, ka akitemokin dang ngadoketa a ngikarikok ke ekanisa ibore ngini sek ayayi itetemuno..

Kedau Yesebel ariamun agangan ngina ka apedor ka apukan, abu nai toreik ngitunga daadang edin keng a ngikup, ka dang abu toar ngikadwarak ka ngisacardoti ka Akuj. Abu toroniar nooi tonang ngina abunio Eliya ekiakitono ngolo ka apaki a ngin totamu tema kode inges bon kedong; nai ayiakatar Akuj ngitunga ngice ngulu adolito 7000 ngulu pa apotu toriediko neni a Baal. Ka tar tokona dang alotoma ngidinio ngul, ngulu ata Baptist, Mesodist, Presbaiterian, ka nguluce dang eyiakasi ngice ngulu elomunete anen ido tobongut neni ka Akuj. Acamit nai ayong iyes toyenut tokona atemar ebe, mere rika ayong ngolo aremokino ngitunga; kori nyikatokino ayong aremokino ngitunga, erai edin aremokino ayong - ngiriongeta ngulu a ngatukon a ngun inges aremokino ayong. Ido ebeit ayong aremokino inges anerai engerit Akuj inges.

Nai tokona esangakisi a ne adakika adio, ido enyogoutu nabo nguna ikipotu iwon atoyenutu alotoma epite ngolo ayiakar akilip ananyamet a ngina a Tyatira. Abu ayong atolimoki iyes ebe, elipete ikes Apollo (ngolo arai akuj ngina erai akolong) kaapei ke ekepukan dang. Ido Apollo logo, anyaritae inges ebe, 'ekeriwonoron ngaronisio' Ebe apedorit inges akigiang ngakaronok a lotunga. Ebe esirerengi inges ikes, ido arai kire Akuj a neni kec. Ido abeit inges akitatam ngitunga. Inges etatami ngitunga alotoma epite ngolo kilipet, ka ngitalesio ngulu a lotoma Etempulu, epite ngolo kijaanakinnet ngakujo, nguna a ngamuronisia ka epite ngolo ka akitu ka nguna ka akiyar nabo kidau sek atwanare. Apedorit nai inges etic nugu daadang kisitiyiae akadwaran ngina asipokina lokicolong ngolo a ngakejen a ngauni, Ekang! Ingolikis tokona a? Akadwaran naga ngina enyaritae Yesebel ido eyayi inges itatami ngitunga. Ido akitatam keng emalayia ngiketiyiak ka Akuj, ido ainaki ikes edoteete. Tokona apolou ngina ka adoteu na ebe, 'akilip ngaputosia,' alotoma lokuwuam erai apolou keng ngina. Erai akimorikin ngina pa acamakina. Akimorikin ka Akab ka Yesebel ka ngina a Konstantain ke ekanisa, arai daadang nguna pa acamakina. Apotu ikes ngulu arei ngul daadang kitiyiata adoteu alotoma Lokuwuam. Ngidoteanotin daadang epote ayiakaun nanam ngina ka akim. Ebalu Akuj neni.

Tokona co, akitatam ngina ke ekanisa a katolik (erai ekanisa aberu,) epegarit Akirot ka Akuj. Papa dang ngolo a Roma, ngolo tokona erai Apollo alotoma epite ngolo a ngirwa a lu, adau akitatam ngitunga arucokin ka ngaputosia. Arau tokona ekanisa ngolo a Roma ngol akadwaran ngina aliokonon neni a ngitunga anerai adau inges alemar Akirot ke Ekapolon a lotunga ido ainaki ngitunga akiwap ngatameta keng ka alope, ngakirosia nguna ikote akisoni ngasecisia, ka ibore ngini eyiauni ngarerengisio ka Akuj; ido ngipadera dang aekasi neni ebai alimokin ngitunga atemar ebe, eyiakare ikes apedor toma itunganan apaki ngina eyiaria kori ngina etwania dang. Itatamete ikes nguna kec a ngikulepeki ebe, eyiai Purkatorio, nai nyipedori iyong ariamun ngun alotoma Akirot. Itatamete ikes atemar ebe, epedorito ngakilipasinei, ka akilip ngina ke emisa ta ngisilinga, alemun iyong alotoma Purkatorio tolot Nakuj. Ibore daadang ngini itatami inges erai aliokonon. Nyeliokoni nai inges a neni ka apetatait a ngina ka apukokino a ngina ka Akirot ka Akuj, nai eliokoni inges neni a awositoi keng ka asinyon dang ngina elikoron ngina erai ngiticisio keng ngulu emam anakiyokino.

Abu nai ekanisa tonyou a loriongeta tan lodin ka tongetaki nai a nakitatam a ngina aliokonon. Iyokino ngun. Mam nyenupit ekanisa ngolo a Roma ngol atemar ebe, eyayi Akuj Nakiroto Keng. Mam cut. Erai kerai tonupito ikongina, ketia kekiito ido kitogogongo nguna a kire, nai ebasi ikes ebe, eyayi Akuj toma lokanisa. Kepedo robo nen akitaraun Ebaibul eemut ngolo ke ekanisa a katolika. Nyikote ngun nen.

Kingolikisi iyes nguna abu inges katolik kitiyia lobatisimu mono bon. Apotu ikes tolemasi inges a narakau ekibatisae ngolo a Ngikiristo ido kitaraut ebatisimu ngolo kapirit ngolo a ngadoketa. Kimiek atolimoki iyes ngadi nguna abu ayong atoriamu a neni ke epaderit a ngolo a katolik. Abu apese ace ngina sek asir ayong kebatisa kibebekin nabo torau a katolikat, aso acamit epaderit ngol akingitingit ayong nguna ka apese a ngin. Abu inges ekengit ayong ekabila ngolo ke ebatisimu ngolo abu ayong eteriamu

apese ngin. Abu ayong atolimoki inges atema, abu ayong ebatisa inges ke ebatisimu a ngolo a ngikanupak a ngolo ayeni ayong kojokan. Elumokinit ayong inges toma nakipi a lokiro ke Ekapolon Yesu Kristo. Abu epaderit ngol atolimoki ayong tema ebe, etiyiaenene kolong ekanisa ngolo a katolika dang ikongina. Anenip ei, abu ayong engitaki inges atemar ori kori ka anipaki etiyiaenenea katolik ngun, anera ai asiomitor sek ayong ngiemuto ngulu ngorok ngulu ke ekanisa kec, ido emam pa ariamunitor ayong ngakiro nguna erwor inges ngun. Abu inges atolimoki ayong tema eriamun ngun alotoma Ebaibul, ido tema dang ebe, Yesu inges ayeuni erionget ngolo a katolik. Abu ayong engitaki inges erai kire ketamakinit inges atemar ebe, Petero inges Papa ngolo a Roma ngolo esiaunan, abu nai tolimu ka agogongu tema ebe, arai Petero Papa ngolo esiaunan. Abu nai ayong engit inges atemar ebe, ani bo epite ngolo kilipet alorwa a ngulu a kolong a ngul, elipete ba mono ikes ka angajep angina a Latin ikotere eraunete ngakilipasinei nguna iyokino ka nguna nyepedorete akilocokin. Abu tema ebe iyokino ngun. Abu ayong atolimoki inges atema ebe, atami ayong atemar kode kiekasi iyes neni alwanan alotoma ibore ngini kiyiakatar iyes sek anageunet; abu ayong eteyenik inges atemar ebe, kerai tonupite ekanisa ngolo a katolik Ekitab ngolo a Ngiticisio, keyenunito co atemar ebe, arai ayong ekabila ngolo a ngikatolikan a ngulu ngorok.

Abu inges atolimoki ayong tema ebe, erai Ebaibul ngakirosia nguna igiritae nguna a ekanisa a katolik, ka dang ebe, eyayi Akuj lokanisa. Abu ayong atopegaki inges atema, eyayi Akuj Nakiro Keng. Torau Akuj ngina iyokino ido nginitungan daadang torau ikaliokon. Erai kilema iyong kori kiyiataki iyong ngadi Lokitaabo ngol, iikinit nai Akuj atemar ebe, abuni inges akiyiatakin ngakisicaneta neni a ngulu epote akiyiatakin kori alemar ka dang ebal inges ebe, ka alemar akirumet kec alotoma Ekitab ngolo ka akiyar erai kikatakis ikes alemar idio bore a nen. Apukokino 22:18, 19.

Kimiek eketodik ayong iyes epite ngolo etamitor ekanisa ngolo a Katolik ngolo a Roma a nguna enupitor atemar ebe, eyayi Akuj lokanisa akilo ayiakau Nakiro. Eyiakasi tokona nege ngakiro nguna aponi tolemunae alotoma nguna erworit Papa ngolo a Roma ngolo anyaritae Papa Yokana ngolo a 23. "Nguna abu ayong atoyenu alotoma ngikaru ngiuni ameun akolongit ngina araunia ayong Papa, ikwapei, 'abunio ayong alotoma akurianu ka amaran' atocamunia etic logo alotoma arimarit ngina apolon acamit ngina ke Ekapolon, ngina abu atukot ngina alaunan ngina a ngibicopo ekekobakis ayong anakibois angina a Konkileb Ebal nai Papa ngolo a Roma lo ebe, abu Akuj kirwor itorunit lokanisa neti ecamit apukor acamit Keng. Aliokonon ngin. Eyayi Akuj Nakiro Keng topukonori acamit Keng aneni. Abu nabo inges tolimu ngace tema ebe, abu inges ewaak akigeno keng daadang toma nakiro ngina a ngitunga ido anen abu inges atocamu ngun alotoma ka akurianu. Ekuposi ngun esibit ngakiro nguna ajokak nooi, nai erai aliokonon. Ikwaan ngun ka amodio ngina pei kolong a lomanikor ke Eden.

Aso apotu mono iwon neni ka Apukokino 17 ido engolikisi aberu na a nen. Ekanisa logo, ngolo tokona eyiari alotoma akidwar ngina ka aliokonon ido mere ka Akiro ka Akuj. Alotoma ngulu cicik 1. Enyarit Akuj inges atemar ebe, amalaat ngina apolon nooi. Kanukiro bo erakar inges amalaat? Anera eyiai robo inges toma naputosia. Adau inges akikamakin ngitunga dang nibore nipei ngin. Nyo bo ekitoe a ngaputosia? Erai Akiro ka Akuj. Aso erai tokona aberu na akerimon anera aesiki inges Akiro. Inges nai ngin ngina ibooi, alotoma ngakipi nguna alalak, nguna erai apolou kec ngasepico a ngitunga. Erai co tokona lo ekanisa ngolo aliokonon anera edit sek ekanisa ngolo ka Akuj - ka dang ekudioko ngulu eriamunete inges.

Kingolik nai iyong, epite ngolo eyiakar inges a nakonyen ka Akuj, nyimitakis iyes ata kesibit eumokina inges a nakonyen a ngitunga, ka kesibit erai inges ngolo esiomit ngakiro ka Akuj. Esiliana inges anera emera anguna ka adoteu keng. Tokona eyiai inges emera a ngaokot a ngikakwang a ngulu aponi toarae. Ikwa ca Yesebel dang ngina abu toar ngikadwarak ka ngisacardoti, ka akirikar ngitunga ka Akuj daadang ngulu pa apotu tocamut ariedik ka akilip Baal. Erai kire tokona nguna abu ekanisa ngolo a katolik dang kitiyia ngun. Apotu ikes toara daadang ngulu pa apotu toriediko neni ka akipukao a Papa. Ikes ngulu eitanito Akiro ka Akuj, akilo ngakiro nguna a ngitunga, aponi toarae daadang, ka eare kec dang aario ikes kisitiyiaetei ngipitesio ngulu earere itunganan ngulu aronok nooi. Ido ekanisa lo ngolo aaran lo etwanit inges dang nai tomam nyeyeni. Amam akiyar alotomakeng, ido mam tar ngakitanyuneta ngadi nguna iwapito inges.

APAKI NGINA ABEITOR INGES TOKIA

Apukokino. 2:21;

"Ido abu ayong ainaki inges apaki ngina kiet anadoteu keng; ido abu towou akiki."

Iyete iyes mono atemar ebe, erono ekanisa logo nooi akilo tar Akab a? iyete iyes atemar abu Akab toki alotoma adiopaki ngina cici ido abu torotok erai ngolo itononokiara a lo kingaren Akuj a? Nyipedor iyong alimun ngun ikotere ekanisa ngolo a katolik. Mam jik. Mam nyekiwa inges cut, akilo abu inges alotoma akisianu keng toar kori kirika ngulu daadang apotu kikatokis akingarakin inges akikii. Ebas ngiemuto neni. Nai abu Akuj kiyiatakina akitonyounun ngikiakitono ngulu a nginanyamet ka ngikiliok ngice ngulu arai ngikengarakinok ngulu a ngikiakitono a ngul. Abu inges inak nginanyametngikiliok ngulu ka Akuj ngulu aumokina ido apotu ngul kikatokis etic nguna daadang apedorito akitiyia nguna ka akinyakun ngitunga neni ka Akuj. Abu kire Akuj inak inges apaki ngina engarakinitor inges ikotere ekii. Abu mono

inges tokii kori kitodiu ngaraito ngadi nguna ka akiki a? Mam cut. Mam nyikatokino inges nginapei jik kori nyebuni nabo dang akikatokin akiki. Eyiai inges emera. Nyeroko nabo ngatameta keng ecayiete alotoma ngiboro ngulu ke Ekuwuam.

Tokona tocoito iguriakin ngatameta kus itemasi kode kebu ekanisa ngolo a Roma ngol tokii anguna ke earit keng angolo aaria inges ngikakwang, ka eyiai inges tokona imaimai ngikanisae daadang ngulu nyera ngulu a katolik ka acamakin akitatam keng isibakiar ka ngina a ngidinio a ngul. Mam nyikatokino inges alotoma adio paki daadang akilip akitimio, kori atemar adiaka inges anguna ke eare a ngolo kearia inges ngasepico a ngikakwang. Mam nyebuni inges akikatokin ngun, ido nyemitakinitea epite ngolo tokona etakania inges esibit inapakina ka topatana napakana a lorwa a lu, nai ebuni inges anyoun akiar nabo, anera eperi earit alotau keng a ngolo aronon ka ngolo ninik ngol.

ALIMORO NGINA KE ETUBE A NGOLO KA AMALAAAT

Apukokino 2:22-23,

"Toanyu, acakakini ayong inges lokitada ngolo diakas, ka ikes dang ngulu elomete ka inges, acakakini toma nakisicanio ngina apolon, mati ito erai kibelekis ikes ngitain alotoma ngiticisio kec. Ido aari ayong ngikedwee ka atwanare.

Eyenuete nai ngikanisae daadang ebe, ayong ngolopei ngol ngolo angici ngatameta ka ngitain, ainakini nginitungan kus ikwapei eyiakatar ngiticisio kus."

Inges atemar ai? Ebe eyiakatar aberu na ngidwee a? Ido torai amalaat a? Erai co kikote ngakiro neni, ebe kebu aberu na touru ngidwee alotoma amalao keng, iitana nai inges kicunya ka akim ikwapei sek elimunitor Akiro. Ekisal keng inges anam ngina ka akim. Nai esangakisi mono alotoma apaki adio, ido atotamakisi nguna a ngidwee a lu. Erai robo neni ka aberu itorununuyete ngidwee. Ileere tokona jik atemar ayiakatar aberu na ngidwee ngulu alomunete alotoma keng, nai apotu ngidwee lugu dang kitiyiata nginipeibore etiyiat sek inges. Tolimokinae mono iyes ayong ekanisa edio ngolo kolong ani kedau alomun alodin ido nyebu tobongo lodin nabo. Mam cut tar epei dang. Mam cut. Apotu ngulu a Luseran (ngulu a Martin Lusa) tolotom ido ekau apotu nabo tobongosi ido tokona eyiakasi irumasi ngakan ka akwap anguna ka akitolot epulan ngolo ka acunakin ngitunga natukot apei ngina enyaritae Ekumenikol Kansil (Erai atukot na ngina iwarit acunakin ngidinio daadang iwapei) Ngulu a Mesodist dang apotu tolotom nai tobongosi nabo. Apotu ngulu a Pentekoste dang tolotom nai apotu ngulu dang tobongosi. Ebuni alomun ace ayiakaun nabo, ido ikipuri iwon Akuj nooi anera nyepote nabo ngul abongor, anera eyenete ikes akiyokino. Ebuni atukot ngin araun ateran ngina ka awasia.

Tokona elimoritae a ne atemar ebe, ayiakatar amalaat na ngidwee. Ido kerai mono ngidwee lu nginyokae? Arakasi ikes ngapesur, anera arakasi ikes dang ngikanisae ikwa inges. Akiro ace ngina etuumokinon na ebe, ayiakatar Akab ka Yesebel nakoku kec. Abu nakoku kec ngin kiitakin ka Yoram lokoku a Yekosapat, ido alotoma Ekitabo ngolo a Ngirwosi ngolo a ngiarei 8:16 ebala a neni ebe,

"Abu Yoram toyiar eyiare ngolo a lokamuran keng,"

Abu inges dang toloma naputosia kidupo ekiitanu keng ngol. Abu inges toriko ateker ngina a Yuda, ngina sek akerit Akuj ka ngina sek akukonokin Akuj tooma naputosia. Erai kire ngunapei ngun adaut ngapesur nguna erai ngikanisae nu akitiyia, lopite ngolo eketodikinia ayong iyes ngol. Egeunete ikes alotoma akiyokino ido ekau tolomasi lodin, ido kimiekis Akiro anguna ka akiric ngitalesio ngulu itolomi ekanisa, kori ngakitamateta nguna ke ekanisa, ka ngace dang. Tokona kimieki eketodik nu.

Alotoma Ngiburanian 13:7 ebala ebe,

"Kiitunito ngikusikarikok, ngulu ikilimonokinete iyes Akiro ngina ka Akuj"

Erai Akiro ikipukat iwon, mere ngitunga. Nai ikwapei erakar ekile ngolo ka aberu, erai inges akou ngina ka aberu. Ipukat ekile inges. Ekanisa dang erai aberu, ido ekepukan keng erai Akiro. Ido erai robo Yesu Akiro. Erai kenger inges arikio ngina ka Akiro ido kiitan arikio ace, torauni nai akaloman. Asosi tokona, tolimokinae mono iyes ayong ekanisa edio tar kerai epei dang, ngolo pa abu toesik Akiro anguna ka akiwap ngitalesio ngulu itolomununuyete ngikanisae, ka ngakitamateta dang nguna pei erai nguna a ngikanisae. Erai daadang ngakalomak - apoto robo ata nakoku, apoto toto.

Nyo bo ebuni araut akisicanet ka amalaat ka ngapesur keng? Kire, ebuni akisicanet kec ayiakaun alotoma ngadoketa ngarei. Ngina esiaunan, ebala inges ebe, "Acakakini ayong inges lokitada." Ani kisiom iyong angetakinete ngina a ngulu cicik 22 ebuni ngol araut ekitada ngolo ka akisicanio, kori ngina ka akisicanio angina apolon nooi. Erai nupei ngun abu Yesu dang kirworite alotoma Matayo 25:1-13. Ayiakasi ngapesur ngatomon. Aosok ngakan ido tobangka ngakan. Ayiakatar ngakan nguna aosok akimiet (Ekuwuam ngolo Akuangan) nai amamukatar ngakan ngunace. Ngina ayiakaunor acala, "Toanyuasi abu eteran," apotu ngakan nguna bango togeut akerit akiwarit akimet, tolomarete ngakan nguna aosok toma ekiitanu. Apotu ngakan nguna edongete kinga kidongo nakisicanio ngina apolon nooi. Erai ngun nguna

etakaniknete neni a daadang a ngulu nyepote alosit nauruporio. Erai ngun nguna epote adoikin akerimon ka ngapesur keng.

Ngina a ngarei ebala inges ebe, aari ayong ikes ka atwanare, erai kijulunae ngun ejok, ikwaan ka atemar ebe, "Kimiekisi ikes toarae ka atwanare." Erai na alimunet ngina ationon nooi. Ikpedori iwon atemar ebe, "Emaikina itunganan en toarae ka akingied inges, kori toarae ka akim angina ka alait, kori a edio pite ca adaadang angolo earere." Nai ebala a ne ebe, "Eponio akiar ikes ka atwanare." Erai atwanare ebuni akiar ikes. Tokona acamit ayong iyees kingolikis nu ka akilerer aso alosi ayong alemun akisikwanet a neni a nakoku a Yesebel a ngina aponi kiitarae kai ngina a Yuda, ka epite ngolo abunio inges torikorio ikes toma naputosia, kidupo Akuj ipotokini Yuda natwanare. Erai ngun nguna abu Balaam dang kitiyiate. Abu Yesebel toyiakaun nen ka akapirionut keng ngin. Alowae aye ayayi Yuda ilipi sek Akuj ejok ka toyiari dang anakipukao a ngina ka Akirot. Aso abu Yesebel kipotoki nakoku keng akiitakin ka Yoram. Nginapei paki atakanuniata ngun, abu Yoram kitarau ngitunga ngikelipak ngaputosia. Nginapeipaki atakanunia ekiitanu ngol totwani Yuda dang. Abu akitu alotoma Lokuwuam toyiakaun. Esaa ngolopei ediniyorio ekanisa ngolo a Roma, totwani dang jik, abu totwan. Esaa ngolopei ediniyorio ekanisa ngolo a Luseran, abu akitu tolongu, ido apotu totwaka. Apotu ngulu a Pentekost potu akau ido apotu kisidiniyor. Toekari Ekuwuam aneni kec, tar pa kecamito ikes acamun ngun. Nai adau inges aekar aneni kec. Abu ekiitanu ngol yau atwanare. Abu nabo atukot ace ngina enupit ebe, erai Akuj kire apei bon toyiakaun. Apotu ikes dang kisidiniyor ido apotu totwaka. Kedau nai Akim ngina ka Akuj adoun anangolol a ngina a Oayo, ekaru 1933 abu akisikwarunio ngina ka akitangale kilopia akwap daadang, nai pa abuni inges itorunit lodin edio. Abu Akuj toloma kinga alotoma Ngipentekost, ka alotoma edin dang, ka nguna elosi inges akitiyia moi alongaren dang, ebuni inges akitiyia ngun toyiai kinga edin. Nyepedori Akuj akitiyia alotoma ngikatwak. Itiyiae inges alotoma ngitunga ngulu EYIARETE. Ido ngitunga ngulu eyiarete lu eyiakasi kinga Baibilon.

Ingolikis tokona a? Abu "Akitu" kori "Edin" bu, ido abu ekanisa totwan, kimieki etacau ejok, abu torau akitu ikamari akibois ngina sek epukator AKIYIAR. Ikwa ngina kolong esiaunia Eva ayiaun atwanare lotunga. abu edin dang yau atwanare, anera erai edin ngiboro ngiarei ngulu imorikina anguna ka akiranyun, inges epitene ngolo a Nginikolaitian ka aki-Balaamiyarit dang, arai nai ngul ngipitesio ngulu etolosi akadwaran Yesebel. Tokona, abeit Eva akicunyarioro sek kapei ke etiang anguna a etic kec angolo aronon a ngol. Nai abu Adam tongicun, ka akiyia inges atipei akitaraun aberu keng, ikotere nai elakunio. Kedau nai edin ngolo a Satan lo akiriam nganyameta daadang, emamukaun nai ngini nabo engicun anguna ka ayiun inges, ido eponio akicunyar inges kapei ka ekemalan keng, anera akerimon ka ngidwee keng ka eketidingan Kristo ka Satan dang epote ariamun ngakiboisio kec ananam a ngina ka akim.

Ani a ne etakani esibit eonyak ayong ngaren akitatam akirot naga, ido acepaki ebeit ayong akidekin akirot na ikotere eemut ngolo ka anyamet a ngina ka awaisia. Nai etakanibo nabo esibit ebeit akirot na angicakino nege napakana, anera erai inges akirot ngina ikamunit ngatukon nguna a ngidinio ka nguna epote adoikin ikes dang. Ido acamit ayong akiretakin iyees.

Apukokino 13:1-8,

"Abu oanyua etiang edokuni ananam, ayiakasi ngamomwar ngatomon ka ngakies ngakan-karei, toyiakas ngibokoto ngitomon namomwar keng, ka ekiro ngolo ka akiyiany nakies keng.

Etiang ngolo abu ayong oanyua ekoni eris, ka ngakekejen ekote nguna ke edubu, ka akekituk ekoni ngina ke engatuny.

Abu Epiu inak inges apedor keng, ka ekicolong keng, ka apolou ngina apol.

Akou keng apei asibit ayayi awanat ngina ka atwanare, nai abu tongaleu akewanat ngina ka atwanare, totupa akwap daadang etiang ngol, toumokinite.

Tokukokinos ngitunga epiu, anera abu inges inak etiang apolou keng, tokukonokinos etiang, temasi ebe ngai bo ikwaan ke etiang ngol, ido ngae epedori akitijiore inges?

Aponi inakinae etiang akituk ngina irworo ngakiro nguna apolok ka nguna ka akiyianyandar, aponi inakinae apolou, akitiya ngilapio ngatomoniomuon ka ngiarei.

Tongaa akituk keng akiyiany Akuj, akiyiany ekekiro, ke eema keng, ka ikes ngulu iboyete a nadis.

Aponi inakinae inges ejie ka ngikakuangak ka akiloun ikes, inakinae apolou kidiana ngina teker, ka ngitunga, ka ngina ngajep ka ngolo buku.

Ikes daadang ngulu iboyete anakwap ekukonokinosi inges, nginitunganan daadang ngini nyigiritae ekekiro Lokitabo ngolo ka akiyiar ngolo a imesek, a ngini aponi toarae ameun anakisiakinet akwap.

Ani ngini eyiai akit kiira. Ani kerikor itunganan, elosi narikorio, ani kear itunganan ngini ce

ka atum, ejoikinit inges dang aario ka atum.

Nege inges eyiai atitinyikin ka akiyiun ngina a ngikakuang.

Tosodi abu oanyua etiang ece elomuni alokwap; ayiakasi ngamomuar ngarei ikwa imesek, abu kirworik ikwa epiu.

Kisitijia apolou daadang ngina a etiang a ngolo kisiaunet alongaren keng. Kitukukonoki akwap ka ngulu iboyete alotoma keng neni a etiang a ngolo kisiaunet, ngolo angaleuni awanat keng ngina ka atwanare.

Itiyae inges ngakitanyunet nguna apolok, tar akitodoun akim anadis akitodol kwap kingaren ngitunga.

Emodianakini ngulu iboyete alotoma akwap, anguna a ngakitanyuneta anguna ainakinio inges akitia alokingaren etiang, elimonokini ngulu iboyete anakwap akitiyiaun aputo ngina a etiang a ngol, angolo awanita kan atum nai toyiar.

Inakinae inges akiwuakin akienga naputo a etiang, ikotere epedori aputo ngina a etiang erwor, ka acamakin ngul, ngulu nyekukonokinosi aputo ngina a etiang aario.

Inak inges daadang, ngulu cicik, ka ngulu apolok, ngikabarak ka ngikuliak, ngulu elacakina ka ngipii dang, akiwakino emacar nakan kec nguna aloteten, kori loreetin kec, ikotere emamuun ngini epedori akigiel kori agielar, mati eyiai emacar, inges ekiro a etiang, kori ekimar ngolo a ekekiro.

Nege inges eyiai aosou, inges ngini eyiai ayenut kimaru ekimar ngolo a etiang, anera erai inges ekimar ngolo a itunganan, ekimar keng erai ngamiae ngakanikapei ka ngatomonikanikapei ka ngikanikapei."

Itodiunit ekokoro lo apedor ngina a ekanisa a ngolo a katolik a ngolo erai ngolo a Roma. Ka ibore ngini ebuni inges akitiyiaun isitijae ngidinio. Kiiitunito nai iyes atemar erai lo emusabibu ngolo aliokonon. Kimiekisi iyes inges tolomite ca Ekiro ngolo a Ekapolon, elimit inges Ekiro ngol alotoma aliokonon. Akerikio nyera ngina ka Akuj nai erai ngina a satan. Ebuni inges angetar jik erai ngolo a etiang. Ileere jik atemar ebe, akerimon ngin ngina edokit etiang ngolo arengan ngol, idodiarit atemar erai akuj keng akuj ngina ka apogoni. (Satan) ido mere Akuj yok ngina erai, Ekapolon Yesu Kristo.

Alotoma ngulu cicik 17, itodiarit nen ka agogongu atemar ebe, ebuni inges akikamar apolokinit amucurusao daadang ngina ka akwap, anera emamukaun itunganan ngini ebuni akigiel kori agielanar mati inges bon. Eyiakasi ngun toma Apukokino 18:9-17 neni idodiarit arucokina keng ka ngikabakae, ngikarwok, ka ngimucurusi epote ngul daadang etic ka Roma alotoma amucurusao.

Ani alotoma Apukokino 13:14, ikianyuni iwon anen epite ngolo ebunio etiang akielar apedor keng alotoma aputo ngina aponi todokokinae inges. Aputo ngina aponi kitiyiaunae ngin erai aputo ngina tokona iwarit acunakin ngidinio daadang iwapei inges ngina enyariae ebe, (World-wide ecumenical council) epote nai ngikanisae daadang acunakin iwapei ka ekanisa ngolo a Roman katolik (Ageut ikes etic ngun tokona dang.) Etakani nai ka akilerer atemar epote ikes acunakin anguna ka akiperen apedor ngina ka akimorikina angakwapin. Nai itonyounitoe akimorikina ngina angakwapin ikwa kolong etonyounitere Nabukadenesa dang anguna ka akicunyar akerimon, Roma dang eponio akiloun ka amunaar jik. toyenu iyong atemar ebe, neni daadang adolokini ekanisa ngolo a Roma ngol, ayayi akimorikina ngina angakwapin dang atupun. Ido ebeit toyiakaun alopote a ngolo. Kimiek ekecik tokona iyes atemar ebe, mere (comm) bon erai emoit kus. Mam cut. Erai tanai ekanisa ngolo a katolik dang, ka dang inges nabo erono nooi.

Tokona osioma iwon Apukokino 13:1-4, ido kitiriyian ngun ka Apukokino 12:1-5.

Apukokino 13:1-4,

"Ka abu ayong atowa anasinyon a ngina ka anam, ka abu oanyua etiang edokuni ananam ayiakasi ngamomuar ngatomon ka ngakies ngakanikarei, toyiakasi ngibokoto ngitomon namomuar keng, ke ekiro ngolo ka akiyiany nakies keng.

Etiang ngolo abu ayong oanyua ekoni eris, ka ngakejen keng ekote nguna a edubu, ka akituk keng ekoni akituk a engatuny, abu epiu inaki inges apedor keng, ka ekicolong keng, ka apolou ngina apol.

Akou keng apei asibit ayayi awanat ngina ka atwanare, nai abu awanat keng ngina ka atwanare tongaleu, totupa akwap daadang etiang ngol, toumokinite.

Tokukonokinosi ngitunga epiu anera abu inges inak etiang apolou keng, tokukonokinosi etiang temasi ebe, ngae bo ikwaan ka etiang ngol, ka ngae epedori akitijiore inges?"

Apukokino 12:1-5,

"Totakanu aanyunet ngina apolon anadis, aberu ngina anapit akolong, toyiai elap kwap ngakejen keng, ka toyiai ebokot ngolo a ngikacer a ngitomon ka ngiarei nakou keng; topotiye kigworo ka apipilu kan ariebo ngina ka akidoun.

Totakanu aanyunet ace anadis; ayayi epiu ngolo apolon ngolo arengan, toyiakasi ngakies ngakanikarei ka ngamomwuar ngatomon, toyiakasi ngibokoto ngikankarei nakies keng.

Kiria elado keng atiaket ngina kiuniyet ngina a ngikacer a ngulu a nadis, tocakak ikes toma nakwap.

Towuo epiu alokingaren aberu ngina adikino idouni ikotere enyami ikoku keng, kedau akidoun.

Kidou inges ikoku ngini sapat, ngini ipukae ngibukui daadang a ebela a ngolo suwat, nai aponi tokoporoi ikekoku neni eyiai Akuj, ido neni eyiai ekicolong keng."

Satan ka ngidinio keng ngul, ayiakasi toma ngitiang ngulu arei ngul, alotoma apukokino 14, etiang ngolo ayiakatar awanat ngina ka atwanare ido toyiar nabo, erai ekapirione ngolo a Roma a ngina abu todo nakan a ngitunga a ngulu adedengak, nai abu toriamu nabo apolou keng alopite a ngolo ka apukan a Papa ngolo a Roma. Ingolikis tokona a? Ebuku ngolo sek epukat daadang ka arienyao ka dang toliwor ebuku ngolo agogongon alotoma ngibukui daadang, aponi inges ekau kiteriamunae awanat ngina ka atwanare. Asir apedor keng ngina sek ka akipukat akwap angasigaria keng ka ngipitesio ngice daadang ngulu epukator inges akwap kesalut. Nai abu inges toyiaru nabo a nguna a Konstantain, anerai eriam tokona apukan ngina a Papa a ngolo a Roma akwap daadang, ido apolour tokona apedor keng. Isitiyiae inges ngikabakae ka ngimucurus, ka alotoma epite ngolo a edin keng a ngolo aronon angol, ka agogongu ngina eriamunit inges alotoma ayiakau inges ka ngisilinga, eyiai inges ipukat ikwa akuj ngina beru alotoma anyamet napei na. erai inges tar dang epiu ngolo awuoi idarit akiar ikoku ngini sapat. Abu Erode kikataki akiar Ekapolon Yesu nai abu nyepedo. Ekau apotu ngasigaria nguna a Roma kibubukis Yesu, nai tokona eyiai inges erai ngolo akopor kidiama lokicolong.

Ani eroko mono nguna akalimoki ayong iyes ngun eyia natameta kus, kiitutu nai iyes akitaanyunet ngina a Daniel. Ewae ngolo asalunitor aputo, apukan ngina ipukat akwap daadang anapaki a ngina ka awasia, ayayi nakejen. Arai ikes ngasuwa ka elupe. Erai ngasuwua apukan ngina a Roma. Nai nyeroko tokona erai asuwat ngina agogongon. Enyalakin tokona elupe dang toma nen. Nai torubakinite inges eyiai ka kitolosi dang ngakiro nguna ka akwap alotoma ngakwapin nguna eseere ngikarikok a ngakadia ka nguluce bukui dang (despotic) eyiai ekanisa ngolo a Roma ngol ngibukui daadang. Inyalakina inges tooma kec daadang.

Kimiek eketodik ayong iyes idiobore ngini ikamunit asuwat ka elupe. Kiitutu epite ngolo abunio Koruceb todaikinia amukat keng lomesa ngina ayiakatar ikes nakiriamunngina a U. N. a? Ayiakasi nen ngibukui ngikan ngulu aponito a lokide ka ngikan ngulu aponito a lotoo. Abu Koruceb kirwor anguna a ngibukui a ngulu a lokide, ido abu epresident Eisenowa kirwor anguna a ngibukui a ngulu a lotoo. Alotoma angajep ngina a Rassaia, erai apolou a Koruceb elupe, ido Eisenowa erai apolou keng asuwat. Erai ngul ngikarikok ngulu arwok ngulu apolok nooi alotoma akwap, ayiakasi nen ngimoyo ngulu apolok ngulu a ngakejen ngulu nai arai asuwat ka elupe ibakito ediyediye. Inges atemar ikidolu iwon nangetakinet a ngiboro a daadang.

Alotoma ngulu cicik 4 ingita anen atemar,

"Ngae epedori akitijiore etiang?"

Tokona eyiakasi ca ngirorwa ngulu arwok nooi alotoma akwap, eyiakasi nabo tar ngakwapin dang nguna apolok nooi, nai erai mono Roma erikokinit daadang. Papa ngolo a Roma inges eyiai tokona ibooi a lokicolong a ederepat. Ka dang ebuni apedor keng akiatakin. Emamukaun ngini epedori akitijikin inges.

Alotoma ngulu cicik 6

"Abu tongaa akekituk akiyiany Akuj."

(Nai akakukonokinosi ikes ayong ikongin, akecekitatam itatamete akitatam ngina a ngitunga, ngulu minganotin, ngulu isupaka, ngulu eminasi alelian akilo Akuj, ngulu esibit ekerito Akuj nai tongerito apedor keng) abu inges kiyiany ekiro ngolo ka Akuj - kijulaki tar ekiro ngol kitarau ngapision ka tongerite akitiyia a lopite a ngolo a kire.

Ngulu cicik 7

"Aponi inakinae inges ejie ka ngikakwang ka akiloun ikes."

Ka akisican - akitu neni a ekiristoit a ngolo a kire, ido etiyiae inges ngun daadang a lokiro a Ekapolon ikotere nai ekiro ngolo a Ekapolon eriamuni ngiyiany, ikwa ngina napakana itiyiaere a lo Rassia, ikotere ngakiro nguna abu edin ngolo a katolik kitiyia aina.

Ngulu cicik 8,

"Ikes daadang ngulu iboyete anakwap ekukonokinosi inges, (nginitunganan daadang ngini nyigiritae ekekiro Lokitabo ngolo ka akiyiar ngolo a imesek, a ngini aponi toarae ameun anakisiakinet akwap) epote akukonokin inges."

Ikitalakari Akuj anerai nyepote ngamesekin akukonokin inges. Emodikini inges ngitunga daadang mati ngulu seuna. Nai nyeponio amodikin ikes. Anerai epupete ikes eporoto ngolo a Ekeyokon, ido etupito inges.

Tokona kingolikisi nu, ibore ngini sek acamit ayong akitodikin iyes. Ekinyomit ngolo ka atwanare ngolo abu togeu ananyamet a ngina esiaunan - ekinyomit lo ngolo erai ngolo a edin lo, adau apolore ka arau ekiotoe ngolo tokona edokito ngikieny daadang ngulu aronok. Akilo nguna esabi inges ebala ebe, arai inges akainanakinan akiyiar, erai inges akainanakinan atwanare. Erai ngaraito keng ATWANARE. Ikes ngulu eyiakasi kapei ka inges eriamunete atwanare. Erionget nai ngolo a ekanisa ka akwap ngolo apolon nooi lo, inges adau tokona akitabangaan akwap ka atemar ebe, eyiai alakunio ngina ka akuwuan ka ngina a etau dang toma keng, eyiai inges emodianakini ka akiar ngasepico. Tari kerai inges alope akatwan, nipei bore etwanit sek en eponio akiwakin natwanare ka atwanare, atwanare ngina erai anam ngina ka akim. Okoe, kerai toyenut ngitunga ngulu imidikina inges ngul, neni moi ebuni awasia ka akiyiar kec akikokin. "Tolomutu a lotoma keng, kanukiro bo erai totwakiata iyes akiding?"

AKIRETAKINET NGINA ESIDION

Apukokino 2:23.

"Ido aari ayong ngidwee keng ka atwanare; eyenunete ngikanisae daadang ebe, ayong ngolopei ngol, ngolo angici ngatameta, ka ngitain, ainakini ayong nginitunganan kus ikwapei eyiakatar ngiticisio kus."

Itee Akuj etau. Mam ngun nyijulakina nginapei kolong. Ka dang nyijulakin nabo. A ne, eyiakasi ngigurupo ngiarei ikwa ngina sek ayiakatar alotoma nganyameta ngunace daadang, elimorito ikes daadang atemar eriamunitae ikes apukokino ka arucokina ka Akuj.

"Nai akisiakinet ngina agogongon ngina ka Akuj icasit, toyiakatar akipucet na ebe, eyeni Ekapolon ngulu erai ngikeng, ido ebe, tonyou alotoma amamu akiyokino, ngini daadang elimorit Ekiro a Ekapolon."

Timoteo 2:19.

"Engici Ekapolon ngitain."

Akirot ngina ka 'akingic' erai apolou keng atemar 'asakun' kori 'atupakin.' Etupanakini Akuj ngatameta yok (ngitain); eyeni inges nguna eyiakasi lotai yok. Itee inges tar ngiticisio yok ngulu idodiarito nguna ileleba toma yok. Erai toma lotau elomunia akiyokino kori aronis. Ngatameta yok, ka nguna ikilosikinit iwon daadang - eyeni inges ngun daadang ikwapei ecoyiaritor inges ngolotic daadang. Ido ngolotic daadang, kori ngina kirot daadang eponio ayiaun lotube apaki ngina iitanere nginitunganan abongonokin nguna keng. Amame akerit Akuj alotoma emusabibu ngolo aliokonon, ido epote akitac neni pipil nooi. Kimiek ngulu daadang elimito ekiro ngolo a Ekapolon, toyiara eyiare ngolo a ngikakwang. Ikipedori iwon akitobangaan ngitunga, nai mam nyikitobangani iwon Akuj.

AKIIKINET ALOTOMA NGAPAKIO NGUNA KA AKIRIONUT NGUN

Apukokino 2:24-25.

"nai abala ayong neni kus ka neni anguluce dang alo Tyatira ebe. Ikes daadang ngulu nyeyiakatar akitatam na, ka ngulu nyeyenuna dang akidules a Satan, ikwapei irworotor; nyewakini ayong neni kon egogos edio nabo,"

nai nguna tokona iyiakatar iyes ngun totinga ejok akitodol ngina abongunio ayong."

Eroko iwon nyeloto nakiikinet kimiek mono eketodik ayong iyes atemar ekaisa ngolo irworoe Ekuwam alokitabo alo eyikar ngimusabibui ngiareingulu ikodikodasi ngaten kec.

"Nai abala ayong neni kus ka neni anguluce dang alo Tyatira Ikes daadang ngulu nyeyiakatar akitatam na ebe."

nyenguna nai irworo inges neni a ngigurupo a ngiarei. Eyiakatar epei akitatam ka emamukar. Ikes ngul

anen ngulu ielakina tooma ngakwapin ka akitatam ngina epegakina ka ngina a nginice. Erai epei ngolo ka Akuj ngolo ngolo eyeni akidules Keng erai ngoloce ngolo a Satan, ngoloeyeni akidules a Satan.

"mam nyewakini ayong egogos edio."

apolu ka Akirot ana ebekoi egogos erai apotis kori akibunyakinit. Akibunyakina ngina a nganyameta a ngunaka akirionut arai kerai bo nguna kudud kori nguna kebilasi. Toridik ani kemam itotwan. Arai akingitaanar ca, apedor ngina ke ebuku itogogongit akilip ngina a Satan. Torau iyong edin ani kemam itaci ka akiyar kon. Ayiakayar nginanyamet areyo keng. Akitaanyikinet alotoma apotis ngina ka anyamet a ngina ka awasia erai egogos ngolo ke ebari, eyiare ngolo apatanan ka amunara ngina a ngatameta alotoma anyamet ngina ationon ngina engolikin iwon atemar etonio eyiare alotoma keng. Esibit keyiakar anyamet ngina a ngaomwon na egogos ngolo eleere. Inges akitepeg Roma, tonyou yowa a nguna ka Akirot paka tar natwanare.

"Ngulu emam nyeyenuna akidules a Satan."

Etakani esibit edeparito ngikalimonokinak akigiret na emam pa ikatokinito akiocun apolou keng anerau pa apedorito ikes akitamun ibore ngini elosikinit Akirot na. kire epatana ayenun apolou kec. Ebeit mono iwon oyenutu ibore ngini erai akidules ngina ka Akuj. Ido kau keng a ngakiro a ngun erauni akidules ngina a Satan.

Alotoma Ngiepesoi 3:16.

"Tosodi anguna ka akebaru angina ka asir Keng, ikiinaki iyes akitogogngio kan apedor anguna ke Ekuwam Keng alotoma itunganan ngini alotoma, kiboyenenee Kristo alotain kus angunaka akijaun osodete iyes;

tosodete iyes pena natagor kisiakikinos alotoma amina ikotere topedosi ayenut kapei ka ngika kwang daadang alotoma aoyiau ngina alokwap ka aoyau ngina alokidiana ka acukulul ka ayenun amina ngina a Kristo ngina iloit aosou, tosodete kilelebunos iyes ka akileleba a daadang a ngina ka Akuj."

tokona ikwapei eyiakar akigiret na, ngina eyiakaunor itunganan akidules ngina ka Akuj tooma keng, erai nen jik Ekuwam ka Akuj eyiai kire tooma itunganan ngin, ido ngatamete keng dang erai nguna ecaikinit aosou ngina ka Akuj alotoma Akirot. Nai akidules a Satan eyiakaun alopite a ngolo ka akiitanit keng akiranyun ngun. Ebuni inges akikatakin ikwa ngina sek itiyiaa dang ayeun idiobore ngini kisulunyokino nen akilo ibore ngini a kire ngini ka Akuj. Alipite itiyiaa inges ngun? Elemari inges ayenut ngina ka akiyokino ka Akuj - eari inges Akirot ido kisilunyok ngina keng, "Ee abala mono Akuj iyes ai?" torauni nai inges ngolo ilunyokin nakibois a Kristo alotai yok. Itiyiakini inges ngun, ikwa ngina kolong abunio inges kisitiyiaa ngidwe ngulu a Israel akitiyia ngunapei ikote ngun; alopite a ngolo abunio etunganan kipukaa ikwa ekabaka akilo Akuj. Epote ikes akinger akidounio ngina a ngarei a nguna ka akilom ca lokanisa araut emembat kongin. Apotu ikes ananyamet a ngin tolomasi nakidules ngina a Satan nguna erai aliokonu, earit, ka ngasecisia nguna aronok daadang apotu tolomut alotoma keng.

NGIROPITO

Apukokino 2:26-29.

"Ka inges ngini ilouni, ido kiric ngiticisio kang paka nangetakinet, aini ayong inges apedor kidiama ngakwapin:

Ka ebuni inges akipuka ikes ke ebela a ngolo suwat; ikokinete ikes ngiboro ngulu a ekayian elupe ngulu ebwangasi toraut ngakabel: ikwa ngina ariamunia ayong dang aneni a Papa Kang.

Ka ainakini ayong inges Etop ngolo ka ataparacu.

Inges ngini eyiakatar akit kiira nguna ebala Ekuwam neni a ngikanisae."

"Inges ngini ilouni, ido kiric ngiticisio kang paka nangetakinet."

Etakani jik alotoma erwor ngolo ke Ekuwam atemar iitanit Ekapolon ngulu Keng kingoliks atametaut alotoma nguna ikamunito ngiticisio ngulu ajokak. Elimunit inges ngiticisio ngarwatin ngaomwon. Ka ebala inges tokona ebe, inges ngini erubari itiyiae etic keng ngolo ajokan akitodol awasia eponio ainakin apedor ngina kipukaet ngakwapin, ido ebuni inges araut ekepukan ngolo agogongon, ngolo epedorit, ekepukan ngolo nyerii adiokiding ngolo epedorit ka agogongu akiting eyiakaunitene edio daadang, tar ngina ebunio emoit ngolo ecanaanit dang abila erai kiitana ngun. Akitodikinet keng ngina a ekipukae a ngolo ka apedor ikwanikin ka ngina a ngidwe keng dang. Erai nu nguna etubulok.

Nai engolikisi mono iwon akiikinet na alotoma akica ngina ka anyamet. Eyiai Roma ngolo ka apedor

ngol, iteriamunit ngikabakae etic ka ngasigaria, ka ngiempiyu, ebuni inges abilibiliyar ka akiryiaar ibore daadang ngini eyiai ngaren keng. Adau inges akiar ngamilionin ido eyiai inges nabo enyamid akure ngina ka akiar nabo ngamilionin ngace ngulu nyepote ariedik neni keng. Epedorit inges akiwakin ngikabakae kori atiyiaun ikes kwap apaki daadang ngina ecamitor inges. Ee adau inges akibusokin ngibukui ngulu alalak anera iitanit inges amunyar ngiseuna ka Akuj. Erai ngiticisio keng ngiticisio ngulu a Satan, anera i eari inges ka toliokani ikwa inges. Nai eyiai akolongit ape ngina ebunio Ekapolon atemar, "Yautu ngimoe kang lu ngaren Kang ido toara ikes." Epote nai ngulu iyokino ayiakaun kapei ka Ekapolon kec ngina ebunio anyangan Keng ngina iyokino adoikin neni a ngikeyianyak a ngul. Epote ngulu iyokino anaponore kec ka Inges akiranyun ikes ngulu eranyut akwap ido toboliatar dang ngidwe ka Akuj. Arai na anyamet ngina ka akibelesin ekeli loce, ngolo a ngican a ngulu apolok; nai ebuni apaki ngina ebunio akiyokino akiloun ka ngae epedori akiwa alongaren Keng ido torubarite inapakina? Erai bon ngulu lakuna a Ekapoln bon.

"Ka abuni ayong ainakin inges Etop ngolo ka ataparacu."

Alotoma Apukokino 22:16, ka 11 Petero 1:19, erai Yesu Etop ngolo ka ataparacu.

"Arai ayong atagorete ka eletonit a Daudi ka Etop ngolo ecai ngolo ka ataparacu."

"Paka ngina iwalaria akwap, ka tocau dang Etop ngolo ka apaaran alotain kus."

Eyiai tokona Ekuwam einakinit ngiseuna ngulu a Nganyameta a nguna ka Akirionut akiikinet kipimara neni Keng ka nganyameta ngace nguna aroko eponito.

Ikwapei ikidaunia sek iwon erwor, itodira Yesu kaapei ka Ngikiakitono ngulu a nganyameta. Eriamunito ikes apukokino ngina ka Akivot ikotere nginapaki. Elemuni nai apukokino ngiseuna ka Akuj alotoma akwap ka akiwakin ikes nakimorikina ngina ileleba ka Yesu Kristo. Enyaritae Ngikiakitono lu ebe ngikacer anera i ecayete ikes ka akica a ngina nyera i nginakec make, nai erai ngina a Lokoku, ido torai Yesu. Enyaritae ikes dang ebe ngikacer ikotere a ngina "irumitotor ikes akica" nakware. Anen, alotoma akirionut ngina ka asekit, eyiaunete ikes akica ngina ka Akuj lotunga Keng.

Erai ne ngikaru ngulu ka akirionut. Iriono inges kire anera i arau tokona Akivot ngina ke Ekapolon ngina engopit alotunga. Eyiai ayenut a ngolo eyiai kidiama nooi eteni angopiyar. Adau atwanare akiloun ekimar ngolo alalan ngolo a ngikanupak paka ngina enyipunor ekimar kec. Erai ngiboro ngulu ka Akuj ngulu atiyiaunosu kwap tar ngirwa lu, ka etakani esibit elosi kire Satan akiloun ngitunga ngulu ka Akuj.

Erai kire keyiakasi ngitunga ngulu iitanito akiikinet ngina ikamunit akirum akwap ngina emam akuwar, erai ngul ngitunga ngulu ka anyamet a ngina ka akirionut. Inges nai einakinit Ekuwam iikinit ikes Etop ngolo ka Ataparacu. Elimokinit inges ikes ebe, etop ngolo apolon ye ngolo erai Yesu, ngolo ibooi anakica a ngina nyedoli itunganan idio daadang, ebuni acaikin ikes ka ayiakau Keng a elope. Nyebuni inges akisitiyia ngikacer (Ngikiakitono) ayiaun akica nabo. Ebuni arakau Yesu elope, isirwori ikes ereet ka ereet ikwapei eyiakar inges emorete ka ikes apukan Keng.

Erai Etop ngolo ka ataparacu bon idongi enoki ngina isiakinia akica ngina ka akololong acaun. Ngina ebunio akolong yok ngina erai (Yesu), nyeyiakaun nabo akiitanit ace ngina a ngikiakitono; eiauni inges elope neni yok Eemut ngolo ka aleliana nai ikwapei eyiakaunor inges ipukat ebuku Keng, ido toyiaretei iwon dang alotoma ayiakau Keng, ebuni akica ngina ka Akivot akica ka acaun nooi alorwa a ngulu yok.

Nyo mono ibore ice ngini ebeit iwon kiitanae adepar Yesu elope? Mere mono Inges ibore daadang a? ibore ngini edolit kire jik a?

Inges ngini eyiakatar akit kiira nguna ebala Ekuwam lokanisae. Amen. Ee Ekapolon Akuj, kimiekinae isua kiirarae akiyokino kon kan Ekuwam kon.



www.messagehub.info

Ngalimonokineta nguna a
William Marrion Buranam
 "...alorua angulu ke etoil..." Apuk. 10:7